



Kunsill
tal-Unjoni Ewropea

Brussell, 16 ta' Settembru 2021
(OR. en)

11900/21

Fajl Interistituzzjonali:
2021/0293 (COD)

TELECOM 339
DIGIT 125
CYBER 236
COMPET 636
RECH 404
PI 83
MI 676
EDUC 298
JAI 988
ENFOPOL 323
COSI 171
CODEC 1221

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	15 ta' Settembru 2021
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2021) 574 final
Sugġett:	Proposta għal DEĊIŻJONI TAL-PARLAMENT EWROPEW U TAL-KUNSILL li tistabbilixxi l-Programm ta' Politika tal-2030 "Il-Perkors għad-Deċennju Diġitali"

Id-delegazzjonijiet għandhom isibu mehmuz id-dokument COM(2021) 574 final.

Mehmuz: COM(2021) 574 final



IL-KUMMISSJONI
EWROPEA

Brussell, 15.9.2021
COM(2021) 574 final

2021/0293 (COD)

Proposta għal

DEĊIŻJONI TAL-PARLAMENT EWROPEW U TAL-KUNSILL

li tistabbilixxi l-Programm ta' Politika tal-2030 “Il-Perkors għad-Deċennju Diġitali”

(Test b'rilevanza għaż-ŻEE)

{SWD(2021) 247 final}

MEMORANDUM TA' SPJEGAZZJONI

1. KUNTEST TAL-PROPOSTA

Raġunijiet għall-proposta u l-oġġettivi tagħha

Fid-9 ta' Marzu 2021, il-Kummissjoni adottat il-Komunikazzjoni "Il-Kumpass Digitali tal-2030: l-approċċ Ewropew għad-Deċennju Digitali" ("Komunikazzjoni dwar il-Kumpass Digitali")¹. Il-Komunikazzjoni ppreżentat vizjoni, miri u toroq għal trasformazzjoni digitali b'suċċess tal-Unjoni Ewropea sal-2030. Din it-trasformazzjoni hi wkoll kritika biex tinkiseb it-tranżizzjoni lejn ekonomija newtrali għall-klima, ċirkolari u reżiljenti. L-ambizzjoni tal-UE hi li tkun sovrana digitalment f'dinja miftuħa u interkonnessa, u li ssegwi politiki digitali li jagħtu s-setgħa lin-nies u lin-negozji biex isawru futur digitali ffokat fuq il-bniedem, sostenibbli u aktar prosperu. Dan jinkludi li jiġu indirizzati l-vulnerabbiltajiet u d-dipendenzi u li jithaffef l-investment. Il-Komunikazzjoni wiegħbet is-sejha tal-Kunsill Ewropew għal "Kumpass Digitali", u hi msejsa fuq l-istrategija digitali tal-Kummissjoni ta' Frar 2020². Il-Komunikazzjoni pproponiet li jintlaħaq qbil fuq sett ta' prinċipji digitali, li jtniedu malajr proġetti multinazzjonali importanti, u li tithejja proposta legiżlattiva li tistabbilixxi governanza soda b'mekkanizmu ta' monitoraġġ u kooperazzjoni mal-Istati Membri biex ikun żgurat il-progress – il-Programm ta' Politika "Il-Perkors għad-Deċennju Digitali ("Programm ta' Politika")".

Fil-konkluzjonijiet tiegħu tal-25 ta' Marzu 2021, il-Kunsill Ewropew enfasizza l-importanza tat-trasformazzjoni digitali għall-irkupru, il-prosperità, is-sigurtà u l-kompetittività tal-Unjoni u għall-benesseri tas-soċjetajiet tagħna. Enfasizza wkoll il-hteġa li tissahhah is-sovranià digitali tal-UE b'mod awtodeterminat u miftuħ, billi din tissegwi fuq il-preġi tagħha u jonqsu d-dgħufijiet tagħha u billi tittiehed azzjoni intelligenti u selettiva li tippreserva s-swieq miftuħa u l-kooperazzjoni dinjija. Identifika l-"Komunikazzjoni dwar il-Kumpass Digitali: l-approċċ Ewropew għad-Deċennju Digitali" bħala pass lejn it-tfassil tal-iżvilupp digitali tal-UE għad-deċennju li jmiss. Stieden rieżami rapidu fid-dawl tat-thejjija tal-Programm ta' Politika previst "Il-Perkors għad-Deċennju Digitali". Barra minn hekk, stieden lill-Kummissjoni biex twessa' s-sett ta' għodod ta' politika tal-Unjoni Ewropea għat-trasformazzjoni digitali, kemm fil-livell tal-Unjoni Ewropea kif ukoll f'dak nazzjonali, u biex tuża l-istrumenti kollha disponibbli mill-politika industrijali, kummerċjali u tal-kompetizzjoni, il-hiliet u l-edukazzjoni, il-politika dwar ir-riċerka u l-innovazzjoni u l-istrumenti ta' finanzjament fit-tul biex tiffacilita t-trasformazzjoni digitali.

Il-Komunikazzjoni dwar il-Kumpass Digitali habbret ukoll li l-Kummissjoni se tippreżenta sett ta' prinċipji u drittijiet digitali f'dikjarazzjoni solenni interistituzzjonali bejn il-Kummissjoni Ewropea, il-Parlament Ewropew u l-Kunsill, abbażi ta' proposta mill-Kummissjoni Ewropea. Il-proposta se tibni fuq l-esperjenza tal-Pilastru Ewropew tad-Drittijiet Soċjali, u fuq l-inizjattivi riċenti tal-Istati Membri fil-qasam, b'mod partikolari d-"Dikjarazzjoni ta' Lisbona – Demokrazija Digitali bi Skop" immedija mill-Presidenza Portugiża tal-Kunsill.

¹ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni "Il-Kumpass Digitali tal-2030: l-approċċ Ewropew għad-Deċennju Digitali", COM/2021/118 final/2, 9. 3. 2021.

² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni: Insawru l-Futur Digitali tal-Ewropa, COM(2020)67 final, 19. 2. 2020.

Il-“Perkors għad-Deċennju Diġitali” għandu l-għan li jiżgura li l-Unjoni Ewropea tilhaq l-oġġettivi u l-miri tagħha lejn trasformazzjoni diġitali tas-soċjetà u tal-ekonomija tagħna f’konformità mal-valuri tal-UE, filwaqt li ssahħa it-tmexxija diġitali tagħna u tippromwovi politiki diġitali li jiffokaw fuq il-bniedem, inkluzivi u sostenibbli li jagħtu s-setgħa liċ-ċittadini u lin-negozji. Dan bil-għan li t-trasformazzjoni diġitali tal-UE ssir f’konformità ma’ din il-viżjoni billi jiġi stabbilit proċess ċar, strutturat u kollaborattiv biex jinkiseb dan ir-riżultat.

Għal dan l-għan, il-“Perkors għad-Deċennju Diġitali” jistabbilixxi l-miri diġitali konkreti li l-Unjoni kollha kemm hi mistennija tilhaq sa tmiem id-deċennju, kif delinjat għall-ewwel darba fil-Komunikazzjoni dwar il-Kumpass Diġitali. Imbagħad jistabbilixxi forma ġdida ta’ governanza mal-Istati Membri, permezz ta’ mekkaniżmu ta’ kooperazzjoni annwali bejn l-istituzzjonijiet tal-Unjoni u l-Istati Membri biex jiġi żgurat li l-Unjoni tilhaq l-ambizzjoni tagħha b’mod kongunt. Il-miri diġitali għall-2030 huma bbażati fuq erba’ punti kardinali: il-hiliet diġitali, l-infrastrutturi diġitali, id-diġitalizzazzjoni tan-negozji u d-diġitalizzazzjoni tas-servizzi pubbliċi.

Fid-dinja ta’ għada, il-hiliet diġitali bażiċi u avvanzati se jkunu essenzjali biex tissahħa ir-reżiljenza kollettiva tagħna bħala soċjetà: iċ-ċittadini b’setgħa u kapaċitajiet diġitali u forza tax-xogħol b’hiliet diġitali għoljin biss jistgħu jkunu l-mexxejja tad-destin tagħhom stess, kunfidenti u assertivi fil-mezzi, fil-valuri u fl-għażliet tagħhom. Filwaqt li naturalment għandu l-għan li jagħti hiliet diġitali bażiċi lill-popolazzjoni kollha tal-Unjoni Ewropea, skont il-Pjan ta’ Azzjoni tal-Pilastru Ewropew tad-Drittijiet Soċjali, u l-Pjan ta’ Azzjoni għall-Edukazzjoni Diġitali³, il-“Perkors għad-Deċennju Diġitali” jipprogetta l-mira għal dawk li għandhom bejn is-16 u l-74 sena b’mill-inqas hiliet diġitali bażiċi sa 80% fl-2030. Barra minn hekk, it-taħriġ u l-edukazzjoni diġitali jenħtieġ li jappoġġaw forza tax-xogħol li tippermetti lin-nies jiksbu hiliet diġitali speċjalizzati biex ikollhom impjiegi ta’ kwalità u karrieri ta’ sodisfazzjon. Barra minn hekk, se jkun essenzjali li jiġi indirizzat in-nuqqas kbir tal-hiliet fiċ-ċibersigurtà fil-forza tax-xogħol tal-UE, bħala komponent importanti tal-protezzjoni tal-UE kontra t-theddid ċibernetiku. Għalhekk, minbarra l-mira dwar il-hiliet diġitali bażiċi stabbilita fil-Pjan ta’ Azzjoni tal-Pilastru Ewropew tad-Drittijiet Soċjali, l-UE għandu jkollha mira ta’ 20 miljun speċjalista impjegati fis-settur tat-Teknoloġiji tal-Infurmazzjoni u l-Komunikazzjoni fl-UE, b’konverġenza bejn in-nisa u l-irġiel.

Jekk il-hiliet ikunu prerekwizit meħtieġ, l-istrument abilitanti essenzjali għat-tehid ta’ vantaġġ mill-benefiċċji tad-diġitalizzazzjoni, għal aktar żviluppi teknoloġiċi u għat-tmexxija diġitali tal-Ewropa hu infrastruttura diġitali sostenibbli għall-konnettività, il-mikroelettronika u l-kapaċità li tiġi pproċessata *data* vasta. Konnettività eċċellenti u sigura għal kulhadd u kullimkien fl-Ewropa, inkluż f’żoni rurali u remoti⁴, se tippermetti liċ-ċittadini u lin-negozji Ewropej kollha jgawdu bis-shiħ l-opportunitajiet tad-Deċennju Diġitali. Il-ħtiġijiet tas-soċjetà għall-wisa’ tal-banda tad-download u tal-upload qed jiżdiedu b’mod kostanti. Sal-2030, jenħtieġ li n-networks b’veloċitajiet tal-gigabits ikunu disponibbli f’kundizzjonijiet aċċessibbli għal dawk kollha li jeħtieġu jew jixtiequ din il-kapaċità, u maż-żoni popolate kollha koperti mill-5G. Bl-istess mod, il-mikroproċessuri jkunu fil-bidu tal-biċċa l-kbira tal-ktajjen ta’ valur strateġiċi ewlenin, bħall-karozzi konnessi, it-telefowns, l-Internet tal-Ogġetti, il-kompjuters ta’ prestazzjoni għolja, l-edge computers u l-Intelliġenza Artiċjali. Għalhekk,

³ Pjan ta’ Azzjoni dwar l-Edukazzjoni Diġitali 2021-2027, Tfassil mill-ġdid tal-edukazzjoni u t-taħriġ għall-era diġitali COM/2020/624 final.

⁴ Viżjoni fit-Tul għaž-Żoni Rurali tal-UE. COM(2021) 345 final

il-produzzjoni ta' semikondutturi mill-aktar avvanzati u sostenibbli fl-Ewropa, inkluż il-proċessuri, jenhtieg li sal-2030 tkun mill-inqas 20% tal-produzzjoni dinjija f'termini ta' valur (jiġifieri kapaċitajiet tal-manifattura taht nodi ta' 5nm, li jimmiraw għal 2nm, u 10 darbiet aktar effiċjenti fl-użu tal-enerġija mil-lum). Barra minn hekk, jenhtieg li jiġu installati 10 000 edge node sigur u newtrali għall-klima⁵ fl-UE sal-2030, b'mod li jiġgarantixxi l-aċċess għal servizzi ta' *data* b'latenza baxxa kull fejn ikunu jinsabu n-negozji.

Lil hinn mill-istrumenti abilitanti, it-teknoloġija kollha msemmija se tkun fil-qalba ta' prodotti ġodda, proċessi ġodda ta' manifattura u mudelli kummerċjali ġodda bbażati fuq il-kondiviżjoni ġusta tad-*data*⁶ fl-ekonomija tad-*data*. F'dan il-kuntest, l-ebda negozju ma jista' jithalla lura. It-trasformazzjoni tan-negozji se tkun tiddependi fuq il-kapaċità tagħhom li jadottaw teknoloġiji diġitali ġodda malajr u b'mod ġenerali, inkluż fl-ekosistemi industrijali u tas-servizzi li bħalissa għadhom lura. Dan hu partikolarment importanti għan-negozji ż-żgħar li jikkostitwixxu s-sinsla tal-ekonomija Ewropea. Din hi r-raġuni għalfejn sal-2030 mill-inqas 75% tal-intrapriżi Ewropej kellhom jadottaw servizzi tal-cloud computing, *big data* u Intelligenza Artifiċjali; u aktar minn 90% tal-SMEs Ewropej jenhtieg li jkunu laħqu mill-inqas livell bażiku ta' intensità diġitali. Jenhtieg li tingħata attenzjoni speċifika lill-innovazzjoni avvanzata u fixkiela li għandha l-għan li tirdoppja l-għadd ta' unicorns fl-Ewropa sal-2030, permezz tat-tkabbir tas-sensjela ta' negozji innovattivi tal-UE li qed jespandu u t-titjib tal-aċċess tagħhom għall-finanzi.

Fl-aħħar iżda mhux l-inqas, sal-2030, il-hajja demokratika u s-servizzi pubbliċi online jridu jkunu aċċessibbli kompletament għal kulhadd, u kulhadd irid jibbenefika minn ambjent diġitali mill-aqwa li jipprovdi servizzi u għodod faċli biex jintużaw, effiċjenti u personalizzati bi standards għoljin ta' sigurtà u privatezza. Il-Gvern bħala Pjattaforma hu l-mod il-ġdid kif jinbnew is-servizzi pubbliċi diġitali⁷. L-ambizzjoni hi li sal-2030, il-forniment online kollu ta' servizzi pubbliċi ewlenin ikun disponibbli għaċ-ċittadini u għan-negozji Ewropej, li ċ-ċittadini Ewropej kollha jkollhom aċċess għar-rekords mediċi (rekords elettronici) tagħhom u li 80% taċ-ċittadini jużaw soluzzjoni ta' ID diġitali⁸.

Biex jintlaħqu dawn il-miri, hemm bżonn sforz kongunt mill-Istati Membri kollha u fil-livell tal-Unjoni, b'investimenti kongunti, meta mehtieg. Din se ssehh biss b'mod armonjuż, inklużiv u sostenibbli, permezz ta' konverġenza kkoordinata apposta fil-livell tal-Unjoni. Dan hu l-għan tas-sistema ta' governanza ġdida stabbilita fil-“Perkors għad-Decennju Diġitali”.

Dan jinvolvi l-monitoraġġ u r-rapportar dwar il-progress diġitali li se jiġi pprezentat f'rapport annwali dwar “L-Istat tad-Decennju Diġitali”, li għandu jiġi pprezentat lill-Parlament u lill-Kunsill. F'dik l-okkażjoni, il-Kummissjoni tikkondividi l-valutazzjoni strategika tagħha tat-trasformazzjoni diġitali tal-UE mal-Kunsill u mal-Parlament, u tipprovdi azzjonijiet u miżuri

⁵ “Edge nodes” huma kompjuters konnessi man-network u li jinsabu qrib jew fil-punt tat-tmiem fiżiku fejn tiġi ġġenerata d-*data*. L-edge nodes joffru kapaċitajiet distribwiti għall-ipproċessar u l-ħżin tad-*data* b'latenza baxxa, mingħajr ma jkollhom għaliex jittrażmettu d-*data* lil ċentru tad-*data* ċentralizzat remot jew infrastruttura tal-cloud.

⁶ Il-prinċipji tad-*data* FAIR jistipulaw li jenhtieg li din id-*data*, fil-prinċipju, tkun tista' tinstab, tkun aċċessibbli, interoperabbli u tista' terġa' tintuża. <https://www.force11.org/group/fairgroup/fairprinciples>.

⁷ Ara wkoll id-Dikjarazzjoni ta' Berlin tal-2020 dwar is-Socjeta' Diġitali u l-Gvern Diġitali Bbażat fuq il-Valur.

⁸ Il-proposta li jmiss dwar l-Ispazju Ewropew tad-*Data* dwar is-Saħħa se tgħin biex jintlaħaq dan l-oġettiv.

rakkomandati lill-Istati Membri jew tiddiskuti impenji kongunti mehuda bejn il-Kummissjoni u l-Istati Membri.

Biex titwassal il-viżjoni Ewropea għad-Deċennju Digitali, huma mehtieġa kapaċitajiet digitali fl-erba' oqsma tal-Kumpass Digitali, li jistgħu jitwettqu biss jekk l-Istati Membri u l-UE jikkondividu r-rizorsi. L-investiment fi proġetti multinazzjonali li għandhom l-iskala mehtieġa u l-massa kritika hu essenzjali biex l-industrija tista' tkun fuq quddiem nett tal-innovazzjoni u tikkompeti globalment, u biex l-Unjoni ssahħah is-sovranità digitali tagħha. Madankollu, l-isfida hi li tiġi ffaċilitata l-koordinazzjoni u li jiġu pprovduti proċessi effiċjenti u rapidi, inkluż "permezz ta' veikoli xierqa biex jiġu appoġġati proġetti multinazzjonali" kif mitlub mill-Kunsill Ewropew, biex jinholqu inċentivi għall-Istati Membri biex jgħaqqdu l-preġji tagħhom flimkien. Filwaqt li jeżistu għadd ta' strumenti, hemm lakuna fis-sett ta' għodod tal-UE biex jiġu kkombinati l-finanzjament mill-Istati Membri, il-baġit tal-UE u l-investiment privat għall-finijiet tal-iskjerament u t-tħaddim ta' infrastrutturi u servizzi ta' interess komuni, barra mill-qasam tar-riċerka.

Għal dan l-għan, "Il-Perkors għad-Deċennju Digitali" għandu l-għan li jappoġġa u jikkoordina l-iskjerament u t-tħaddim ta' Proġetti Multinazzjonali. Dan jipprevedi struttura legali li tippermetti t-twaqqif u l-implimentazzjoni rapidi u flessibbli ta' proġetti koffinanzjati minn diversi Stati Membri, mill-Kummissjoni, mill-Grupp tal-BEI, minn investituri pubbliċi u privati, u minn partijiet privati oħrajn, b'mod partikolari għall-iskjerament madwar il-pajjiżi ta' infrastrutturi u/jew servizzi digitali fuq skala kbira, filwaqt li jiġi żgurat li dawn jibqgħu miftuħa għall-Istati Membri u l-partijiet interessati kollha.

Konsistenza mad-dispożizzjonijiet ta' politika eżistenti fil-qasam ta' politika

Il-Programm ta' Politika preżenti "Il-Perkors għad-Deċennju Digitali" jikkumplementa, jissodisfa u jimplementa l-viżjoni, il-miri u l-azzjonijiet previsti fil-Komunikazzjoni dwar il-Kumpass Digitali u għandu l-għan li jikkonsolida u jiżgura li l-azzjonijiet definiti fl-Istrateġija tal-2019 bit-titolu "Insawru l-Futur Digitali tal-Ewropa"⁹ jiġu implimentati b'mod effettiv. Din il-proposta hi konsistenti wkoll mal-Komunikazzjoni tal-Kummissjoni li taggħorna l-istrateġija industrijali l-għdida tal-2020¹⁰, li tidentifika oqsma ta' dipendenzi strateġiċi li jistgħu jwasslu għal vulnerabbiltajiet bħal nuqqas ta' provvista jew riskji marbuta maċ-ċibersigurtà. Din il-proposta hi konsistenti wkoll mal-oġettivi tal-Osservatorju għat-Teknoloġiji Kritiċi, li għandu l-għan li jgħin biex jiġu identifikati d-dipendenzi strateġiċi digitali attwali u futuri possibbli tal-Unjoni u jikkontribwixxi għat-tiżh tas-sovranità digitali tagħha.

Konsistenza ma' politiki oħrajn tal-Unjoni

Din id-Deċiżjoni tibni wkoll fuq il-proposti ta' politika eżistenti (eż. l-Att dwar il-Governanza tad-Data¹¹, l-Att dwar is-Servizzi Digitali¹², l-Att dwar is-Swieq Digitali¹³ u dawk taht l-

⁹ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni: Insawru l-Futur Digitali tal-Ewropa, COM(2020)67 final, 19. 2. 2020.

¹⁰ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, "Aġġornament tal-Istrateġija Industrijali l-Għdida tal-2020: Nibnu Suq Uniku aktar b'saħħtu għall-irkupru tal-Ewropa" COM(2021) 350 final.

¹¹ Il-Proposta għal Regolament tal-Parlament Ewropew u tal-Kunsill dwar il-governanza tad-data Ewropea (l-Att dwar il-Governanza tad-Data), COM(2020) 767 final.

¹² Il-Proposta għal Regolament tal-Parlament Ewropew u tal-Kunsill dwar Suq Uniku għas-Servizzi Digitali (l-Att dwar is-Servizzi Digitali) u li jemenda d-Direttiva 2000/31/KE, COM(2020) 825 final.

Istrateġija dwar iċ-Ċibersigurtà¹⁴), u l-istrumenti baġitarji tal-Unjoni (eż. il-programmi ta' Koeżjoni, l-Istrument ta' Appoġġ Tekniku, il-Programm Ewropa Diġitali¹⁵, Orizzont Ewropa¹⁶ u InvestEU¹⁷) u fuq l-allokazzjoni minima ta' 20% għat-tranzizzjoni diġitali tal-Faċilità għall-Irkupru u r-Reżiljenza¹⁸. Din il-proposta hi konsistenti wkoll mal-Istrateġija dwar l-Unjoni tas-Sigurtà¹⁹, mal-Aġenda għall-Hiliet tal-UE, mal-Pjan ta' Azzjoni għall-Edukazzjoni Diġitali²⁰, u tibni fuq ir-Rapport ta' Prospettiva Strateġika tal-2021²¹, li jsostni t-tmexxija globali tal-UE fit-triq lejn l-2050.

Din il-proposta hi konsistenti wkoll mal-inizjattivi pprezentati mill-Kummissjoni fil-pakkett tal-Patt Ekoloġiku²².

Filwaqt li l-Programm ta' Politika "Il-Perkors għad-Deċennju Diġitali" jikkonċerna biss l-Istati Membri tal-UE, il-kooperazzjoni ma' pajjiżi terzi se tkompli b'mod parallel, kif stabbilit ukoll fil-Komunikazzjoni dwar il-Kumpass Diġitali. B'mod partikolari, il-kooperazzjoni mas-shab tal-vicinat u tat-tkabbir tal-UE se tindirizza wkoll aspetti rilevanti tal-Programm ta' Politika "Il-Perkors għad-Deċennju Diġitali" u se tiġi infurmata minnu, filwaqt li twitti t-triq għal integrazzjoni shiha, meta rilevanti.

2. BAŻI ĠURIDIKA, SUSSIDJARJETÀ U PROPORZJONALITÀ

Baži ġuridika

Il-baži ġuridika għal din id-deċiżjoni hi l-Artikolu 173(3) tat-Trattat dwar il-Funzjonament tal-Unjoni Ewropea (TFUE).

L-Artikolu 173(3) tat-TFUE jistabbilixxi li l-Parlament u l-Kunsill, filwaqt li jaġixxu f'konformità mal-proċedura leġislattiva ordinarja u wara li jikkonsultaw mal-Kumitat Ekonomiku u Soċjali Ewropew, jistgħu jiddeċiedu dwar miżuri speċifiċi b'appoġġ għall-azzjoni meħuda fl-Istati Membri biex jiżguraw li l-kundizzjonijiet meħtieġa għall-kompetittività tal-industrija tal-Unjoni jkunu fis-seħh. Din il-baži ġuridika hi xierqa għax din id-deċiżjoni għandha l-għan li taċċellera t-trasformazzjoni diġitali tal-industrija tal-UE, issaħħaħ is-sovranià diġitali, tagħti spinta lill-kapaċitajiet industrijali, tiffaċilita l-iżvilupp ta'

¹³ Il-Proposta għal Regolament tal-Parlament Ewropew u tal-Kunsill dwar swieq kontestabbli u ġusti fis-settur diġitali (l-Att dwar is-Swieq Diġitali), COM(2020) 842 final.

¹⁴ Komunikazzjoni Kongunta lill-Parlament Ewropew u lill-Kunsill: L-Istrateġija tal-UE dwar iċ-Ċibersigurtà għad-Deċennju Diġitali, JOIN/2020/18 final.

¹⁵ Ir-Regolament (UE) 2021/694 tal-Parlament Ewropew u tal-Kunsill tad-29 ta' April 2021 li jistabbilixxi l-Programm Ewropa Diġitali u li jhassar id-Deċiżjoni (UE) 2015/2240, ĠU L 166, 11.5.2021, p. 1.

¹⁶ Ir-Regolament (UE) 2021/695 tal-Parlament Ewropew u tal-Kunsill tat-28 ta' April 2021 li jistabbilixxi l-Orizzont Ewropa – il-Programm Qafas għar-Riċerka u l-Innovazzjoni, li jistabbilixxi r-regoli tiegħu għall-partecipazzjoni u d-disseminazzjoni, u li jhassar ir-Regolamenti (UE) Nru 1290/2013 u (UE) Nru 1291/2013, ĠU L 170, 12.5.2021, p. 1.

¹⁷ Ir-Regolament (UE) 2021/523 tal-Parlament Ewropew u tal-Kunsill tal-24 ta' Marzu 2021 li jistabbilixxi l-Programm InvestEU u li jemenda r-Regolament (UE) 2015/1017, ĠU L 107, 26.3.2021, p. 30.

¹⁸ Ir-Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jistabbilixxi l-Faċilità għall-Irkupru u r-Reżiljenza, ĠU L 57, 18.2.2021, p. 17.

¹⁹ Il-Komunikazzjoni dwar l-Istrateġija tal-UE dwar l-Unjoni tas-Sigurtà. COM(2020) 605 final.

²⁰ Il-Komunikazzjoni dwar il-Pjan ta' Azzjoni għall-Edukazzjoni Diġitali 2021-2027. COM/2020/624 final.

²¹ COM(2021) 750 final tat-8.9.2021 – "Rapport ta' Prospettiva Strateġika tal-2021 - Il-kapaċità u l-libertà tal-UE li taġixxi".

²² https://ec.europa.eu/info/strategy/priorities-2019-2024/european-green-deal_mt.

negozji godda innovattivi u intraprizi żgħar u medji (SMEs), u thegħeġ investimenti godda fl-innovazzjoni, fir-riċerka u fl-iżvilupp teknoloġiku.

F'dan il-kuntest, hu partikolarment rilevanti li r-Regolament dwar il-Faċilità għall-Irkupru u r-Reżiljenza jipprevedi riformi u investimenti fit-teknoloġiji diġitali, fl-infrastruttura, fil-hiliet u fil-proċessi biex itejbu l-kompetittività globali tal-Unjoni u jgħinuha ssir aktar reżiljenti, aktar innovattiva u inqas dipendenti permezz tad-diversifikazzjoni tal-ktajjen ta' provvista ewlenin. B'mod partikolari, jenħtieġ li r-riformi u l-investimenti jippromwovu d-diġitalizzazzjoni tas-servizzi u l-iżvilupp ta' infrastruttura diġitali u tad-*data*, raggruppamenti u ċentri ta' innovazzjoni diġitali, u soluzzjonijiet diġitali miftuħa. Jenħtieġ li t-tranżizzjoni diġitali tincentiva wkoll id-diġitalizzazzjoni tal-SMEs. Jenħtieġ li l-investimenti f'teknoloġiji diġitali jirrispettaw il-prinċipju tal-interoperabbiltà, l-effiċjenza enerġetika u jikkonformaw mal-protezzjoni tad-*data* personali, jippermettu l-partekippazzjoni tal-SMEs u tan-negozji godda, u jippromwovu l-użu ta' soluzzjonijiet b'sors miftuħ.

Sussidjarjetà (għal kompetenza mhux esklużiva)

L-inizjattiva hi f'qasam ta' kompetenza kondiviża li fih jenħtieġ li jiġu indirizzati l-problemi transfruntieri u tranżnazzjonali rilevanti.

It-trasformazzjoni diġitali tikkonċerna l-oqsma ta' politika kollha u teħtieġ azzjoni kongunta minn varjetà ta' partijiet ikkonċernati, u l-involvement tal-Istati Membri, inkluż minn naħa għal oħra tal-fruntiera. L-isfidi biex jintlaħqu l-oġettivi u l-miri se jeħtieġu rispons rapidu u kkoordinat fil-livell tal-UE. L-aderenza ma' prinċipji u miri komuni, il-għbir flimkien tar-riżorsi, il-bini tal-kapaċità u l-iskjerament b'mod wiesa' madwar l-Unjoni jistgħu jsaħħu l-ekonomija kollha tal-UE, u jippermettu lill-Unjoni tikkompeti globalment u ssawwar trasformazzjoni diġitali globali msejsa fuq il-valuri u d-drittijiet fundamentali Ewropej. In-nuqqas ta' investiment fit-teknoloġiji u tal-iskjerament tagħhom u n-nuqqas ta' żvilupp tal-hiliet diġitali taċ-ċittadini biex dawn jingħataw is-setgħa li jibbenefikaw bis-sħiħ mit-teknoloġiji diġitali jistgħu jillimitaw il-kapaċità tal-UE li tindirizza l-isfidi urgenti relatati mal-klima u sfidi oħrajn ta' sostenibbiltà.

L-azzjoni fil-livell tal-UE hi b'mod ċar l-aħjar mezz biex l-atturi Ewropej jiġu xprunati jiksibu vizjonijiet, oġettivi u miri komuni, u jadottaw pjanijiet direzzjonali teknoloġiċi komuni li jipprovdu bażi għal standards u normi globali. Din hi kruċjali biex jiġu ġġenerati ekonomiji ta' skala u ta' kamp ta' applikazzjoni, u l-massa kritika meħtieġa għal kapaċitajiet mill-aktar avvanzati, u b'hekk tiġi limitata (jekk mhux evitata) frammentazzjoni tal-isforzi fl-UE u soluzzjonijiet nazzjonali subottimali.

Din il-forma ġdida ta' governanza, permezz tal-qafas ta' rapportar u mekkaniżmu funzjonali ta' monitoraġġ u kooperazzjoni bejn l-Istati Membri u l-Kummissjoni, mistennija ġġib magħha benefiċċji ekonomiċi, soċjali u ambjentali usa' għall-Istati Membri u għall-partijiet ikkonċernati. Il-mekkanizmu robust ta' monitoraġġ u kooperazzjoni se jgħin biex jiġi żgurat li l-UE u l-Istati Membri tagħha jilhqqu b'mod kollettiv l-oġettivi tad-Deċennju Diġitali u jsibu soluzzjonijiet ikkoordinati u effettivi għal sfidi komuni b'mod affordabbli. Attività wiesgħa ta' rapportar se tiżgura t-trasparenza għall-partijiet ikkonċernati kollha. Din hi imperattiva fid-dawl tal-ħtiġijiet konsiderevoli ta' investiment tat-trasformazzjoni diġitali matul id-deċennju li ġej.

Proporzjonalità

Din il-proposta tibni fuq l-inizjattivi ta' politika u l-oqfsa legali eżistenti u hi proporzjonata biex jintlaħqu l-oġettivi u l-miri tagħha. L-ewwel nett, dan il-Programm ta' Politika

jikkumplimenta l-Komunikazzjoni dwar il-Kumpass Digitali, li habbret it-thejjija tiegħu, u għandu l-approvazzjoni sħiħa tal-Kunsill Ewropew.

Barra minn hekk, dan ma jmurx lil hinn minn dak meħtieġ biex jilhaq l-oġġettivi u l-miri tiegħu minhabba li jistabbilixxi mekkanizmu ġdid għal kooperazzjoni strutturata u trasparenti fost l-Istati Membri u l-Kummissjoni, li jenħtieġ li jwassal għal politiki, miżuri u azzjonijiet miftiehma li jridu jiġu stabbiliti fil-livell nazzjonali u tal-Unjoni. Barra minn hekk, din il-proposta tipprevedi li l-Kummissjoni tista' tirrakkomanda politiki, miżuri u azzjonijiet lill-Istati Membri u li għandhom jittiehdu fil-livell tal-Unjoni u nazzjonali, b'mod partikolari lil daww l-Istati Membri li ma għamlux progress biżżejjed lejn l-oġġettivi u l-miri stabbiliti jew meta jkun gw identifikati lakuni abbażi tar-rapport dwar l-istat tad-Deċennju Digitali u l-proċess ta' kooperazzjoni sussegwenti. Meta Stat Membru jonqos milli jadotta aġġustamenti għall-pjan direzzjonali strateġiku nazzjonali tiegħu tad-Deċennju Digitali, filwaqt li jqis il-politiki, il-miżuri u l-azzjonijiet rakkomandati mill-Kummissjoni, jew meta r-raġunijiet ipprovduti għan-nuqqas ta' dan jitqiesu bħala insuffiċjenti, il-Kummissjoni tista' tadotta rakkomandazzjoni, inkluż analiżi speċifika ta' kif dan in-nuqqas jista' jkollu impatt fuq l-ilhaq tal-oġġettivi u tal-miri digitali fil-livell tal-Unjoni. Jenħtieġ li l-Istati Membri jqisu bis-sħiħ dawn ir-rakkomandazzjonijiet u, meta jiddeċiedu li ma jindirizzaw xi rakkomandazzjoni jew parti sostanzjali minnha, jenħtieġ li jipprovdur r-raġunijiet tagħhom u jagħmluhom publiċi.

Għażla tal-istrument

Il-Komunikazzjoni dwar il-Kumpass Digitali tinkludi referenza għal Kumpass Digitali fil-forma ta' programm ta' politika digitali li għandu jiġi adottat mill-Parlament Ewropew u mill-Kunsill permezz tal-“proċedura leġiżlattiva ordinarja”.

Minhabba li l-Programm ta' Politika “Il-Perkors għad-Deċennju Digitali” hu indirizzat l-izjed lill-Istati Membri u jistabbilixxi mekkanizmu ta' kooperazzjoni bejn il-Kummissjoni u l-Istati Membri, l-aktar strument legali xieraq hu Deċiżjoni. Deċiżjoni trendi mekkanizmu ta' monitoraġġ u kooperazzjoni li jinvolvi lill-Kummissjoni u lill-Istati Membri bħala vinkolanti bl-għan li jiġu appoġġati u jintlaħqu l-miri indikattivi tal-UE stabbiliti fid-Deċiżjoni. Deċiżjoni tipproduċi effetti diretti immedjati lejn daww li lilhom tiġi indirizzata.

Għalhekk, hu propost li l-Programm ta' Politika “Il-Perkors għad-Deċennju Digitali” jiġi adottat f'forma ta' Deċiżjoni bbażata fuq l-Art. 288(4) tat-TFUE. Tali deċiżjoni għandha tkun vinkolanti fl-intier tagħha u tispeċifika lil daww li lilhom tiġi indirizzata u għandha tkun vinkolanti biss fuqhom.

3. RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

Konsultazzjonijiet mal-partijiet ikkonċernati

Il-Kummissjoni heġġet lill-partijiet ikkonċernati u liċ-ċittadini biex jipprovdur kontribut dwar l-iskop u l-kamp ta' applikazzjoni tal-Programm ta' Politika; il-miżuri konkreti taħt il-Programm u qieset ir-rispons li rċeviet. Il-Kummissjoni ppubblikat pjan direzzjonali²³ għal

²³ https://ec.europa.eu/info/law/better-regulation/have-your-say/initiatives/13089-Policy-programme-Digital-Decade-Compass_mt.

perjodu ta' rispons ta' erba' ġimgħat (bejn l-24 ta' Ġunju u t-22 ta' Lulju 2021). Barra minn hekk, il-Kummissjoni nediet konsultazzjoni pubblika mmirata ta' sitt ġimgħat²⁴ (mit-22 ta' Ġunju sat-3 ta' Awwissu 2021) biex tippermetti lill-partijiet ikkonċernati interessati kollha jipprovdu kontribut u jkejlu u jiġġeneraw appoġġ minn bosta partijiet ikkonċernati għall-iżvilupp tal-programm ta' politika. Inholoq ukoll spazju fuq il-pjattaforma Futurium²⁵ biex jinteraġixxi mal-partijiet ikkonċernati dwar kwistjonijiet speċifiċi. Biex jiġi żgurat l-akbar involviment possibbli tal-partijiet ikkonċernati rilevanti kollha, inkluż ir-rappreżentanti tal-industrija, tas-soċjetà, tal-Parlament Ewropew u tal-Istati Membri, il-Kummissjoni organizzat ukoll avveniment ta' livell għoli (Assemblea Diġitali fl-1 ta' Ġunju), involviet ruhha f'diskussjoni interistituzzjonali mal-koleġizlaturi (il-Parlament Ewropew u l-Kunsill), u wettqet konsultazzjoni mal-Kumitat Ekonomiku u Soċjali Ewropew u mal-Kumitat Ewropew tar-Reġjuni.

Il-partijiet ikkonċernati kkonsultati kienu b'mod ġenerali ta' appoġġ għall-inizjattiva tal-Kummissjoni u l-intenzjoni tagħha li toperazzjonalizza l-ambizzjoni diġitali tal-UE f'mekkaniżmu konkret ta' monitoraġġ u rapportar. Huma jappoġġaw lill-Kummissjoni biex tiegħu dan il-pass li jmiss li tistabbilixxi mekkaniżmu ddedikat ta' monitoraġġ u kooperazzjoni biex torganizza l-kooperazzjoni fost l-istituzzjonijiet tal-Unjoni u l-Istati Membri. Jenhtieg li l-istrutturi, il-monitoraġġ u r-rapportar eżistenti jiġu allinjati u msahha fil-livell tal-UE u, għalhekk, kooperazzjoni strutturata u monitoraġġ u rapportar tal-progress fil-livell tal-Unjoni jzidu valur sinifikanti għal vizjoni komuni għal Ewropa adattata għall-era diġitali.

Hafna risponenti indikaw li s-suċċess tat-trasformazzjoni diġitali hu marbut mill-qrib mat-teknoloġiji identifikati fil-kumpass diġitali. Il-punti kardinali magħżula huma rilevanti u bbilanċjati tajjeb u konkreti biżżejjed. Huma jqisu li l-Programm ta' Politika li jmiss se jintroduċi mekkaniżmu ġdid ta' monitoraġġ u kooperazzjoni għal kooperazzjoni mill-qrib u koordinazzjoni effettiva bejn il-Kummissjoni u l-Istati Membri. Dan l-approċċ strateġiku hu essenzjali biex jinholqu rabtiet xierqa bejn l-Istati Membri fil-livell politiku u fil-livell tal-esperti għall-implimentazzjoni b'suċċess ta' proġetti multinazzjonali. Minbarra l-miri, ir-risponenti jqisu li jenhtieg li l-Istati Membri u l-Kummissjoni jagħmlu aktar fuq l-inċentivar u l-koordinazzjoni tal-investimenti fil-livell tal-UE madwar ftit prijoritajiet li johorġu mill-aġenda diġitali usa' tal-UE. Biex tiġi żgurata trasformazzjoni diġitali shiha u ta' suċċess madwar l-UE u għall-benefiċċju taċ-ċittadini Ewropej, tan-negozji u tal-amministrazzjoni pubblika, hu mehtieg qafas regolatorju komprensiv u adattat. Dan se jgħib il-viżibbiltà u s-sigurtà mehtieġa għall-atturi privati u pubbliċi biex jimplimentaw il-lievi bl-għan li jintlaħqu l-miri diġitali komuni tal-UE għall-2030. Hafna risponenti jqisu l-appoġġ u l-promozzjoni tal-iskambju ta' kooperazzjoni u l-kondiviżjoni tal-aħjar prattiki madwar l-Istati Membri bħala azzjoni ta' prijorità biex jithaffef il-progress lejn il-miri tad-Deċennju Diġitali.

Xi risponenti saħqu wkoll li l-kontribut għall-oġġettivi tas-soċjetà ta' ordni oghla jenhtieg li jingħata prijorità biex jiġi żgurat li l-impatt tat-trasformazzjoni diġitali għall-oġġettivi tas-soċjetà jiġi vvalutat abbażi tar-regolarità, għax il-kwalità u d-direzzjoni tat-tkabbir diġitali huma importanti wkoll, u jehtieg li jiġu żgurati bi prijoritajiet u prinċipji strateġiċi li se jintużaw flimkien ma' indikaturi kwantitattivi. Hafna saħqu fuq l-importanza ta' kunsiderazzjoni u valutazzjoni aħjar tal-impatti ambjentali tad-diġitalizzazzjoni fit-

²⁴ <https://digital-strategy.ec.europa.eu/en/consultations/consultation-and-discussion-forum-eus-2030-digital-decade-vision>.

²⁵ <https://futurium.ec.europa.eu/mt/digital-compass>.

trasformazzjoni digitali, biex dawn jitnaqqsu u fl-istess hin biex it-teknoloġiji digitali jappoġġaw it-tranżizzjoni ekoloġika.

Il-ġbir u l-użu ta' gharfien esperti

Il-Kummissjoni strahet fuq sett solidu u wiesa' ta' evidenza b'appoġġ għall-approċċ propost fil-Komunikazzjoni dwar il-Kumpass Digitali u kkonkretizzat permezz ta' dan il-Programm ta' Politika "Il-Perkors għad-Deċennju Digitali".

Fir-rigward tal-miri u l-indikaturi, il-Programm ta' Politika jiddependi notevolment fuq Indici tal-Ekonomija u s-Socjetà Digitali (DESI) imtejjeb, li hu indici kompost li jimmonitorja l-prestazzjoni digitali tal-Ewropa u jsegwi l-evoluzzjoni tal-Istati Membri tal-UE fil-kompetittività digitali, inkluż l-analiżi tal-politiki digitali nazzjonali. L-istudji ewlenin li jiġbru *data* għad-DESI dwar il-kopertura u l-prezzijiet tal-broadband, il-valutazzjoni komparattiva tal-gvern elettroniku u l-istħarriġ tan-negozju jikkontribwixxu wkoll għall-proċess tal-ġbir tad-*data* rilevanti. Perspettiva olistika tal-vulnerabbiltajiet u l-kapaċitajiet digitali tal-UE, marbuta wkoll ma' dimensjonijiet oħra ta' reżiljenza (ekoloġika, soċjali u ekonomika, u ġeopolitika), tinsab fid-Dashboards tar-Reżiljenza digitali²⁶.

Flimkien ma' hafna studji oħrajn imsemmija fil-Komunikazzjoni, studju maħruġ minn McKinsey f'Settembru 2020²⁷ jippreżenta analiżi aġġornata u profonda tal-isfidi li għandha quddiemha l-UE fir-rigward tat-trasformazzjoni digitali tagħha u tal-azzjonijiet meħtieġa biex din tiġi sfruttata bl-aħjar mod.

Valutazzjoni tal-impatt

Skont il-linji gwida fl-Istrumenti għal Regolamentazzjoni Aħjar, il-Kummissjoni ma qisix li jehtieg issir Valutazzjoni tal-Impatt u minflok ipprovdiet SWD li jakkumpanja l-proposta tad-Deċizzjoni. Il-Komunikazzjoni "Il-Kumpass Digitali tal-2030: l-approċċ Ewropew għad-Deċennju Digitali", li kienet approvata mill-Kunsill Ewropew, diġà spjegat mekkaniżmu dettaljat ta' monitoraġġ u kooperazzjoni li kien ġie segwit mill-qrib fil-proposta tad-Deċizzjoni. Peress li fil-Komunikazzjoni ġew stabbiliti b'mod sod għadd ta' elementi (eż. miri, mekkaniżmu ta' monitoraġġ u kooperazzjoni, qafas għall-implimentazzjoni ta' Proġetti Multinazzjonali), ftit li xejn fadal lok għal manuvrar f'termini ta' għażliet ta' politika, li l-analiżi tagħhom tinsab fil-qalba ta' Valutazzjoni tal-Impatt.

F'konformità mal-Komunikazzjoni, id-Deċizzjoni proposta telenka miri digitali komuni tul erba' punti kardinali biex l-ambizzjoni tal-UE għal Unjoni digitalizzata b'suċċess sal-2030 tiġi trasformata f'objettivi konkreti komuni. Id-Deċizzjoni proposta tispeċifika biss kif se jitkejl l-miri. Barra minn hekk, il-forma l-ġdida ta' governanza, permezz tal-mekkanizmu ta' monitoraġġ u kooperazzjoni, tiddependi notevolment fuq id-DESI diġà eżistenti, indici kompost li jimmonitorja l-prestazzjoni digitali tal-UE li se jittejjeb biex ikun jirrifletti l-miri l-ġodda. Filwaqt li d-Deċizzjoni proposta tippredvi mekkaniżmu ta' monitoraġġ u kooperazzjoni li għandu l-għan li jippermetti l-monitoraġġ tal-progress lejn l-ilhuq tal-miri, azzjonijiet konkreti possibbli li jistghu jiġu ssuġġeriti bħala riżultat tal-monitoraġġ se jkunu biss eżitu ta' proċess iterattiv u kooperattiv bejn il-Kummissjoni u l-Istati Membri li għandu jsehh sussegwentement, fil-forma ta' azzjonijiet rakkomandati. Billi l-azzjonijiet konkreti neċessarjament se jkunu identifikabbli biss wara l-istabbiliment tal-mekkanizmu ta'

²⁶ Dashboards tar-Reżiljenza | Il-Kummissjoni Ewropea (europa.eu).

²⁷ Rapport ta' McKinsey, [Shaping the digital transformation in Europe, Settembru 2020](#).

monitoraġġ u kooperazzjoni u, b'mod partikolari, bhala eżitu tal-proċess ta' monitoraġġ, l-impatt preċiż tal-Programm f'dan l-aspett partikolari ma jistax jiġi identifikat *ex ante*.

Billi l-ispettru hu strument abilitanti essenzjali għall-progress lejn il-miri tad-Deċennju Diġitali, b'mod partikolari biex tinkiseb infrastruttura diġitali sigura, effiċjenti u sostenibbli, l-Istati Membri jenħtieġ li jirrapportaw ukoll dwar il-politiki u l-miżuri adottati u futuri tagħhom rigward id-disponibbiltà u l-possibbiltà li jużaw l-ispettru tar-radju għall-utenti eżistenti u għall-investituri u l-operaturi prospettivi. Il-Kummissjoni tista' tipprovdi gwida dwar kif l-aħjar jiġu organizzati dawn il-politiki u l-miżuri biex jintlaħqu l-oġettivi ġenerali l-oġettivi u l-miri diġitali ta' din id-deċiżjoni. Dan hu mingħajr preġudizzju għall-possibbiltà li l-Kummissjoni tipproponi orjentazzjonijiet jew mekkaniżmi strateġiċi godda tal-politika dwar l-ispettru skont l-Artikolu 4(4) tad-Direttiva (UE) 2018/1972 tal-11 ta' Diċembru 2018.

Il-Programm ta' Politika "Il-Perkors għad-Deċennju Diġitali" jipprevedi wkoll mekkaniżmu għal struttura legali li tippermetti t-twaqqif u l-implimentazzjoni rapidi u flessibbli ta' proġetti multinazzjonali, b'mod partikolari għall-iskjerament fil-pajjiżi ta' infrastrutturi u/jew servizzi diġitali fuq skala kbira. Il-kombinazzjoni tal-fondi mill-programm tal-Unjoni ġestit ċentralment ma' rizorsi impenjati mill-Istati Membri jenħtieġ li tkun possibbli, inklużi, taht ċerti kundizzjonijiet, kontribuzzjonijiet mill-Facilità għall-Irkupru u r-Reżiljenza, kif spjegat fil-Parti 3 tal-gwida tal-Kummissjoni lill-Istati Membri dwar il-Pjanijiet għall-Irkupru u r-Reżiljenza²⁸. L-istruttura legali se tipprevedi arrangamenti standard li jirregolaw kwistjonijiet komuni bhall-governanza tal-proġett, ir-responsabbiltà, is-sjeda u l-ġestjoni tad-*data*, kif ukoll il-ġbir flimkien ta' diversi sorsi ta' finanzjament, li jistgħu jinkludu, fost l-oħrajn, programmi tal-Unjoni ġestiti direttament u indirettament, il-kontribuzzjonijiet tal-Istati Membri u l-finanzjament privat. Din se tikkostitwixxi għażla għall-implimentazzjoni ta' Proġetti Multinazzjonali, u l-mekkanizmu se jibqa' volontarju għall-Istati Membri. Id-dettalji preċiżi rigward il-finanzjament, l-implimentazzjoni u l-partecipazzjoni fi proġetti partikolari, kif ukoll l-oqsma speċifiċi, mhumiex se jiġu stabbiliti f'dan il-Programm ta' Politika. Dawn se jkun disponibbli biss fis-snin li ġejjin u se jiddependu fuq l-appoġġ mill-Istati Membri.

Kif jidher minn dak li miktub hawn fuq, il-proposta ma tipprevedix għażliet ta' politika sostantivi konkreti, iżda minflok tipprevedi qafas metodoloġiku u ta' governanza, li hu anjostiku għal miżuri konkreti futuri bbażati fuqu. Id-dettalji rigward l-impatti tal-qafas issuggerit jiddependu fuq l-implimentazzjoni ulterjuri tiegħu (u, għalhekk, fuq l-operazzjonalizzazzjoni) fil-livell tal-UE u f'dak nazzjonali. Abbażi ta' dak li ntqal hawn fuq, il-Kummissjoni kkonsolidat l-evidenza eżistenti f'SWD li jakkumpanja l-proposta. Fir-rigward ta' Proġetti Multinazzjonali b'mod partikolari, l-SWD juri li qabelxejn hemm bżonn qafas proċedurali għall-aċċellerazzjoni tal-implimentazzjoni tal-MCPs u, it-tieni nett li hemm bżonn li l-Istati Membri jingħataw għażla li jimplimentaw l-MCPs bi strument ġdid li jista' jintuża meta l-ebda strument eżistenti ma jkun adattat għal Proġett Multinazzjonali partikolari. Dan l-istrument ġdid, il-Konsorzju Ewropew għall-Infrastruttura Diġitali (EDIC), ma jinvolvi it-twaqqif proprju ta' korp ġdid tal-Unjoni u mhuwiex immirat lejn Proġett Multinazzjonali speċifiku wieħed, iżda jindirizza lakuna fis-sett ta' għodod tal-UE biex jiġu kkombinati l-finanzjament mill-Istati Membri, il-baġit tal-UE u l-investment privat għall-finijiet tal-iskjerament u t-thaddim ta' infrastrutturi u servizzi ta' interess komuni, barra mill-qasam tar-riċerka.

²⁸ Brussell, 22.1.2021 SWD (2021) 12 final.

4. IMPLIKAZZJONIJIET BAĠITARJI

Il-proposta ma għandha l-ebda implikazzjoni għall-baġit tal-UE. B'mod partikolari, il-kompiti godda tal-Kummissjoni relatati mar-rwol tagħha bħala Aċċelleratur ta' Proġetti Multinazzjonali se jitwettqu bl-użu ta' riżorsi li altrimenti jkunu ġew eżawriti biex jingħata appoġġ *ad hoc* għall-proġetti tal-Istati Membri fl-oqsma koperti minn Proġetti Multinazzjonali. Permezz tal-ġbir flimkien ta' dawn ir-riżorsi mxerrda, il-kisbiet fl-effiċjenza se jinkisbu mingħajr spejjeż żejda għall-baġit tal-Unjoni.

5. ELEMENTI OĦRAJN

Pjanijiet ta' implimentazzjoni u arrangamenti ta' monitoraġġ, ta' evalwazzjoni u ta' rapportar

Il-monitoraġġ tal-implimentazzjoni, tal-evalwazzjoni u tar-rapportar hu stabbilit f'aktar dettall fid-deskrizzjoni tad-dispożizzjoni speċifika ta' hawn taht. Essenzjalment, il-Kummissjoni se tirrapporta kull sena dwar il-progress ta' "Il-Perkors għad-Deċennju Diġitali" lill-Parlament Ewropew u lill-Kunsill permezz tar-**"Rapport tal-istat tad-Deċennju Diġitali"**. Min-naħa tiegħu, dak ir-rapport jiskatta mekkaniżmu ta' monitoraġġ u kooperazzjoni bejn il-Kummissjoni u l-Istati Membri li hu deskritt f'aktar dettall fid-deskrizzjoni tad-dispożizzjonijiet speċifiċi ta' hawn taht.

Spjegazzjoni dettaljata tad-dispożizzjonijiet speċifiċi tal-proposta

Is-sugġett u l-kamp ta' applikazzjoni tad-Deċiżjoni huma stabbiliti **fl-Artikolu 1**, li jistabbilixxi l-Programm ta' Politika "Il-Perkors għad-Deċennju Diġitali", inkluż mekkaniżmu ta' monitoraġġ u kooperazzjoni relatat u monitoraġġ. **L-Artikolu 2** jiddeskrivi l-oġettivi ġenerali tad-Deċiżjoni li jikkonsistu fil-promozzjoni ta' ambjent diġitali ffokat fuq il-bniedem, sigur u miftuh; it-tishih tar-reżiljenza kollettiva tal-Istati Membri; l-iżgurar ta' infrastruttura diġitali sigura u aċċessibbli; il-promozzjoni tal-iskjerament u l-użu tal-kapaċitajiet diġitali; l-iżgurar tal-aċċessibbiltà tal-ħajja demokratika u tas-servizzi pubbliċi online; l-iżgurar li l-infrastrutturi u t-teknoloġiji diġitali jsiru aktar sostenibbli u effiċjenti fl-użu tal-enerġija u tar-riżorsi, kif ukoll l-iżgurar li l-politiki eżistenti kollha li huma rilevanti biex jintlaħqu l-miri diġitali, jitqiesu bħala li jikkontribwixxu bis-shih għat-tranżizzjoni diġitali.

L-Artikolu 3 fih id-definizzjonijiet ta' ċerti termini użati fid-Deċiżjoni.

L-Artikolu 4 jistabbilixxi l-miri li fir-rigward tagħhom l-istituzzjonijiet tal-Unjoni u l-Istati Membri jenhtieg li jikkooperaw, stabbiliti tul erba' "punti kardinali", jiġifieri popolazzjoni b'ħiliet diġitali u professjonisti b'ħiliet diġitali għoljin; infrastrutturi diġitali siguri, effiċjenti u sostenibbli; trasformazzjoni diġitali tan-negozji; diġitalizzazzjoni tas-servizzi pubbliċi. L-erba' punti kardinali huma magħmula minn varjetà ta' dimensjonijiet u subdimensjonijiet. Il-miri għandhom jiġu rieżaminati mill-Kummissjoni sa Ġunju 2026 biex jitqiesu l-iżviluppi teknoloġiċi, ekonomiċi u tas-soċjetà.

Il-progress lejn il-miri fil-livell tal-Unjoni se jiġi mmonitorjat (**Artikolu 5**) permezz tal-Indiċi tal-Ekonomija u s-Soċjetà Diġitali (DESI). Għal dak l-ghan, parti mid-dimensjonijiet u l-indikaturi tad-DESI se tiġi allinjata mal-miri stabbiliti fid-Deċiżjoni. Il-monitoraġġ għall-ilhuq tal-miri tal-2030 hu bbażat fuq indikaturi ewlenin tal-prestazzjoni, definiti mill-Kummissjoni fid-DESI fuq bażi annwali, b'konsultazzjoni mal-Istati Membri, u fuq it-trajettorji proġettati fil-livell tal-UE, identifikati mill-Kummissjoni f'kooperazzjoni mill-qrib mal-Istati Membri. Il-Kummissjoni għandha s-setgħa li tistabbilixxi l-lista tal-KPIs meħtieġa għall-monitoraġġ ta' kull waħda mill-miri diġitali permezz ta' att ta' implimentazzjoni, meta

jkun meħtieġ għal monitoraġġ effettiv jew biex jitqiesu l-iżviluppi teknoloġiċi. Il-monitoraġġ jista' jinkludi wkoll "punteġġ fl-għamla ta' dwal tat-traffiku": sistema ta' rapportar li permezz tagħha l-kuluri tad-dwal tat-traffiku (jigifieri aħdar, isfar u aħmar) jindikaw jekk ix-xejriet attwali monitorjati fil-livell tal-Unjoni humiex fit-triq it-tajba biex tintlaħaq il-mira ta' indikatur ewlieni tal-prestazzjoni partikolari meta mqabbla max-xejra proġettata.

Kif deskritt **fl-Artikolu 6**, il-Kummissjoni se tirrapporta kull sena lill-Parlament Ewropew u lill-Kunsill dwar il-progress fit-trasformazzjoni diġitali tal-Unjoni permezz ta' Rapport dwar "L-Istat tad-Deċennju Diġitali". Id-DESI se jiġi inkluz f'dan ir-rapport. Ir-rapport se jkopri t-tranzizzjoni diġitali, b'mod partikolari l-progress lejn il-viżjoni għall-2030 u l-miri diġitali korrispondenti, kif ukoll l-istat aktar generali tal-konformità mal-oġettivi generali u l-prinċipji diġitali stabbiliti fi [dahhal it-titolu tad-Dikjarazzjoni solenni]. Ir-rapport se jinkludi wkoll il-politiki, il-miżuri u l-azzjonijiet rakkomandati indirizzati lill-Istati Membri, kif ukoll l-impenji kongunti proposti u mwettqa mill-Kummissjoni u mill-Istati Membri. Fir-rapport, il-Kummissjoni tista' tidentifika l-azzjonijiet rakkomandati f'termini ta' politiki, miżuri u azzjonijiet li jridu jwettqu l-Istati Membri rigward oqsma meqjusa li ma għamlux progress biżżejjed lejn il-miri diġitali, li jenħtieġ li jiġu inkluzi wkoll fil-pjanijiet direzzjonali strateġiċi nazzjonali tad-Deċennju Diġitali tal-Istati Membri. Kull azzjoni rakkomandata bħal din se tqis l-eżitu tad-djalogu kooperattiv, inkluz il-kummenti tal-Istati Membri, wara r-rapport preċedenti. B'mod partikolari, il-Kummissjoni tista' tissuggerixxi li timplimenta miżuri regolatorji speċifiċi jew interventi pubbliċi biex trawwem investimenti addizzjonali fit-teknoloġiji u l-kapaċitajiet diġitali, inkluz permezz tal-iżvilupp ta' Proġetti Multinazzjonali.

L-Artikolu 7 jipprevedi li mhux aktar tard minn hames xhur qabel il-hruġ tar-rapport dwar l-istat tad-Deċennju Diġitali, jenħtieġ li l-Istati Membri jipprezentaw lill-Kummissjoni pjanijiet direzzjonali strateġiċi nazzjonali tad-Deċennju Diġitali ("pjanijiet direzzjonali strateġiċi nazzjonali tad-Deċennju Diġitali"). L-Istati Membri se jiddeskrivu fil-pjanijiet direzzjonali tagħhom il-politiki, il-miżuri u l-azzjonijiet ewlenin eżistenti u pplanati biex jintlaħqu l-oġettivi u l-miri tad-Deċennju Diġitali; trajettorji proġettati nazzjonali bbażati fuq gwida pprovduta mill-Kummissjoni b'kooperazzjoni mill-qrib mal-Istati Membri; skeda ta' żmien għall-implimentazzjoni tal-politiki, il-miżuri u l-azzjonijiet ippjanati, inkluz valutazzjoni ta' meta daww il-politiki u l-miżuri huma mistennija jipproduċu effetti fir-rigward tal-ilhuq tal-miri; harsa generali lejn l-investiment meħtieġ biex jintlaħqu l-oġettivi, il-miri u l-kontribuzzjonijiet stabbiliti fil-pjanijiet direzzjonali nazzjonali, kif ukoll valutazzjoni generali dwar is-sorsi ta' dak l-investiment. Il-pjanijiet direzzjonali strateġiċi nazzjonali tad-Deċennju Diġitali jistgħu jinkludu wkoll proposta għal Proġett(i) Multinazzjonali. Jekk ikun meħtieġ, biex jitqiesu s-sejbiet tar-rapport annwali dwar l-istat tad-Deċennju Diġitali, jenħtieġ li l-Istati Membri jipprezentaw aġġustament għall-pjanijiet direzzjonali strateġiċi nazzjonali tagħhom tad-Deċennju Diġitali li jikkonsistu f'politiki, miżuri u azzjonijiet li bihsiebhom iwettqu biex irawmu l-progress fl-oqsma kkonċernati mill-miri diġitali. Il-Kummissjoni se tipprovdi gwida biex tghin lill-Istati Membri jhejju l-pjanijiet direzzjonali strateġiċi nazzjonali tagħhom tad-Deċennju Diġitali, inkluz l-artikolazzjoni bejn it-trajettorji proġettati nazzjonali u tal-Unjoni u kif it-trajettorji proġettati tal-Unjoni jenħtieġ li jiġu trasformati mill-Istati Membri fi trajettorji nazzjonali li jqisu punti ta' tluq nazzjonali differenti, riżorsi, vantaġġi komparattivi u fatturi rilevanti ohra.

L-Artikolu 8 jipprevedi kooperazzjoni annwali bejn il-Kummissjoni u l-Istati Membri biex jiġi żgurat li l-oġettivi u l-miri tad-Deċennju Diġitali jintlaħqu permezz ta' kombinazzjoni ta' inizzjattivi tal-Unjoni u politiki nazzjonali rilevanti, filwaqt li jitqiesu d-dimensjonijiet transfruntiera tal-politiki diġitali u tal-miri għall-Unjoni kollha, b'mod partikolari l-iżvilupp tas-suq intern. L-Istati Membri u l-Kummissjoni se jikkooperaw mill-qrib biex jidentifikaw

modi ta' kif jindirizzaw in-nuqqasijiet f'oqsma li ma ghamlux progress biżżejjed biex jintlaħqu mira diġitali waħda jew aktar jew meta l-aktar rapport ta' progress riċenti u d-*data* disponibbli jindikaw lakuni u nuqqasijiet sinifikanti. F'dak il-kuntest, l-Istati Membri se jkunu obbligati jipprezentaw il-politiki u l-miżuri li jkunu ppjanaw, adottaw jew implimentaw.

Bħala parti mid-djalogu kooperattiv, il-Kummissjoni u l-Istati Membri se jeżaminaw ukoll kif implimentaw b'mod kollettiv u individwali l-politiki, il-miżuri u l-azzjonijiet rakkomandati inklużi fir-rapport tas-sena ta' qabel. Il-valutazzjoni se tkopri l-impatti tal-azzjonijiet u l-miżuri tal-Istati Membri u/jew tistma meta aktarx jinholqu dawn l-effetti. Din se tkopri wkoll il-htieġa li jiġu adottati miżuri jew azzjonijiet, li jaġġustaw jew jikkumplementaw lil dawk diġà fis-sehħ.

Fi kwalunkwe punt matul il-kooperazzjoni annwali, il-Kummissjoni u Stat Membru wiehed jew aktar se jkunu jistgħu jwettqu impenji kongunti, inkluż l-istabbiliment ta' MCPs, u jaqblu fuq miżuri u azzjonijiet fil-livelli tal-Unjoni u nazzjonali, filwaqt li jqisu, *inter alia*, l-implimentazzjoni ta' politiki u inizzjattivi diġitali oħrajn. Dawn l-impenji kongunti u miżuri oħrajn se jitwettqu bil-ħsieb li jsir progress lejn l-ilħuq tal-miri tad-Deċennju Diġitali, f'allinjament mat-trajettorji proġettati msemmija fir-Rapport tal-Istat tad-Deċennju Diġitali. Il-Kummissjoni u l-Istati Membri individwali se jkunu jistgħu jitolbu laqgħa bejn il-Kummissjoni u l-Istati Membri. Laqgħa bħal din se ssir b'mod partikolari meta Stat Membru jipproponi li jwettaq Proġetti Multinazzjonali ġdid jew azzjoni kongunta li teħtieġ il-partecipazzjoni ta' Stati Membri oħra. L-Istati Membri kkonċernati jew il-Kummissjoni se jkunu jistgħu wkoll jitolbu li jitnieda proċess ta' rieżami bejn il-pari.

L-Artikolu 9 jippermetti lill-Kummissjoni tadotta rakkomandazzjonijiet distinti fil-każ li Stat Membru ma jemendax il-pjanijiet direzzjonali strateġiċi nazzjonali tiegħu tad-Deċennju Diġitali f'konformità mal-politiki, il-miżuri u l-azzjonijiet rakkomandati, jew fil-każ li ma jipprovdix spjegazzjonijiet suffiċjenti dwar għaliex għandu l-ħsieb li ma jindirizzax l-azzjonijiet rakkomandati. L-Istat Membru kkonċernat se jkun meħtieġ iqis din ir-rakkomandazzjoni bl-akbar reqqa, u jispjega kif għandu l-ħsieb li jimplimentaha. Ir-rakkomandazzjonijiet mahruġa mill-Kummissjoni se jiġu trażmessi lill-Parlament Ewropew u lill-Kunsill. Il-Kummissjoni rrakkomandat il-politiki, il-miżuri u l-azzjonijiet rakkomandati li jinsabu fir-rapport u r-rakkomandazzjonijiet distinti tal-Kummissjoni jenhtieġ li jkunu kumplimentari għall-aħħar rakkomandazzjonijiet speċifiċi għall-pajjiż mahruġa fil-kuntest tas-Semestru Ewropew.

Il-kooperazzjoni bejn il-Kummissjoni u l-Istati Membri se tkun miftuħa, effettiva u trasparenti permezz ta' struttura xierqa stabbilita mill-Kummissjoni (**Artikolu 10**). Tali struttura se sservi wkoll bħala forum għal rieżami bejn il-pari bejn l-Istati Membri. Barra minn hekk, biex jiġu żgurati t-trasparenza u l-partecipazzjoni pubblika, il-Kummissjoni u l-Istati Membri se jinvolvu ruħhom ukoll mal-partijiet ikkonċernati interessati kollha (inkluż fil-livell nazzjonali, reġjonali u lokali, notevolment il-korpi tat-trasformazzjoni diġitali tas-settur pubbliku tal-Istati Membri, u mas-*shab* soċjali, iċ-ċittadini u s-soċjetà ċivili) (**l-Artikolu 11**).

Filwaqt li jiftaħ blokka ta' dispożizzjonijiet dwar Proġetti Multinazzjonali, **l-Artikolu 12** jistabbilixxi l-għanijiet li jikkaratterizzaw Proġett Multinazzjonali. Fl-ogħla livell, dawn l-għanijiet jinkludu l-kontribut tal-proġett għall-miri għat-trasformazzjoni diġitali tal-Unjoni sal-2030. Dan imbagħad jiġi ttrasformat f'rekwiżiti aktar operazzjonali. L-Artikolu 12 jagħti s-setgħa lill-Kummissjoni toħroġ rakkomandazzjoni biex tistabbilixxi Proġett Multinazzjonali jew tistieden lil Stat Membru jipparteċipa fi Proġett Multinazzjonali, kif ukoll il-possibbiltà li tistabbilixxi jew tissieheb fi Proġett Multinazzjonali bħala impenn kongunt. Il-lista indikattiva

ta' oqsma ta' attività possibbli li fihom jistgħu jiġu stabbiliti Proġetti Multinazzjonali tinsab fl-**Anness**.

Ir-regoli dwar l-ghazla u l-implimentazzjoni ta' Proġetti Multinazzjonali huma previsti fl-**Artikolu 13**. L-ewwel nett, dan l-artikolu jistabbilixxi li l-Kummissjoni se tinkludi anness għar-rapport tal-istat tad-Decennju Digitali li fih se tipprovdi l-prinċipji u l-prioritajiet strateġiċi fl-implimentazzjoni ta' Proġetti Multinazzjonali u lista aġġornata ta' dawn il-proġetti magħżula għall-implimentazzjoni. It-tieni nett, qed tingħata lista miftuħa ta' strumenti ta' implimentazzjoni potenzjali. Jekk jintgħazlu l-istrumenti ta' implimentazzjoni eżistenti, ir-regoli applikabbli għal dawn l-istrumenti mhumex modifikati b'din id-Deciżjoni u jridu jiġu rispettati fl-intier tagħhom.

Il-qafas proċedurali biex tithaffef l-implimentazzjoni ta' Proġetti Multinazzjonali hu previst fl-**Artikolu 14**. Hu previst mekkaniżmu ta' koordinazzjoni f'żewġ stadji, li jrid jiġi implimentat f'kooperazzjoni mill-qrib bejn il-Kummissjoni u l-Istati Membri. Bħala l-ewwel pass, l-Istati Membri kollha huma mistiedna jesprimu l-interess tagħhom fl-implimentazzjoni ta' Proġetti Multinazzjonali speċifiċi. Bħala t-tieni pass, sakemm ikun hemm biżżejjed interess mill-Istati Membri, il-Kummissjoni se tipprovdi gwida dwar il-mekkanizmu ta' implimentazzjoni li tqisu l-aktar wieħed adattat għall-implimentazzjoni ta' proġett partikolari, u aspetti strateġiċi oħra tal-implimentazzjoni tiegħu. Jistgħu jingħataw ukoll assistenza teknika u appoġġ ieħor waqt l-implimentazzjoni tal-proġett.

L-Artikolu 15 jipprovdi mekkaniżmu ta' implimentazzjoni fil-forma ta' Konsorzju Ewropew għall-Infrastruttura Digitali (EDIC). L-EDIC mistenni jintuża l-aktar fil-każ ta' Proġetti Multinazzjonali li ma jistgħux jiġu implimentati bil-mekkanizmi ta' implimentazzjoni eżistenti. Kif previst ulterjorment f'dan l-Artikolu, l-EDIC se jkollu personalità ġuridika. Dan ifisser li meta ssir applikazzjoni għal għotja tal-Unjoni, l-EDIC innifsu hu l-applikant u eventwalment jehtieg li japplika hu stess billi jissottometti l-proposti tiegħu għal sejha jew stedina mill-korp awtorizzanti. Bl-eċċezzjoni ta' ftehim ta' għotja b'bosta benefiċjarji, l-applikazzjoni ma tistax tiġi sottomessa minn parti terza, eż. minn Stat Membru f'isem l-EDIC.

L-Artikolu 16 jistabbilixxi li l-EDIC jista' jiġi stabbilit fuq talba tal-Istati Membri b'deciżjoni tal-Kummissjoni adottata skont il-proċedura ta' komitologija.

L-Artikoli sussegwenti jipprevedu r-regoli meħtieġa għat-thaddim bla xkiel u aġli ta' EDIC.

L-Artikolu 17 jittratta r-regoli tas-shubija, li permezz tagħhom l-Istati Membri li jipprovdu kontribuzzjoni finanzjarja jew mhux finanzjarja huma membri bid-dritt tal-vot u Stati Membri oħrajn jistgħu jkunu osservaturi. **L-Artikolu 18** jipprevedi mekkaniżmu ta' governanza soġġett għad-drittijiet tal-veto tal-Kummissjoni f'ċirkostanzi deskritti b'mod ristrett. **L-Artikolu 19** jipprovdi rekwiżiti minimi li jridu jiġu ssodisfati mill-Istatuti.

Fl-aħħar nett, ir-regoli dwar ir-responsabbiltà applikabbli għal EDIC huma previsti fl-**Artikolu 20**, il-liġi applikabbli u l-ġurisdizzjoni fl-**Artikolu 21**, ir-regoli dwar l-istralċ fl-**Artikolu 22** u dwar ir-rapportar u l-kontroll fl-**Artikolu 23**.

Proposta għal

DEĊIŻJONI TAL-PARLAMENT EWROPEW U TAL-KUNSILL

li tistabbilixxi l-Programm ta' Politika tal-2030 “Il-Perkors għad-Deċennju Diġitali”

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea u, b'mod partikolari, l-Artikolu 173(3) tiegħu,

Wara li kkunsidraw il-proposta mill-Kummissjoni Ewropea,

Wara t-trażmissjoni tal-abbozz tal-att leġislattiv lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew¹,

Wara li kkunsidraw l-opinjoni tal-Komitat tar-Regġuni²,

Waqf li jaġixxu f'konformità mal-proċedura leġislattiva ordinarja,

Billi:

- (1) Fil-Komunikazzjoni tagħha “Kumpass Diġitali tal-2030: l-approċċ Ewropew għad-Deċennju Diġitali” tad-9 ta' Marzu 2021³ (“Komunikazzjoni dwar il-Kumpass Diġitali”), il-Kummissjoni stabbilixxiet il-viżjoni tagħha għall-2030 biex tagħti s-setgħa liċ-ċittadini u lin-negozji permezz tat-tranżizzjoni diġitali. L-approċċ tal-Unjoni għat-trasformazzjoni diġitali tal-ekonomija u tas-soċjetà jenhtieg li jinkludi s-sovranià diġitali, l-inkluzjoni, l-ugwaljanza, is-sostenibbiltà, ir-reżiljenza, is-sigurtà, it-titjib tal-kwalità tal-ħajja, ir-rispett tad-drittijiet u l-aspirazzjonijiet taċ-ċittadini u jenhtieg li dan jikkontribwixxi għal ekonomija u soċjetà dinamiċi, effiċjenti fl-użu tar-risorsi u gusti fl-Unjoni.
- (2) Fid-dikjarazzjoni tiegħu tal-25 ta' Marzu 2021, il-Kunsill Ewropew ikkunsidra l-Komunikazzjoni dwar il-Kumpass Diġitali bħala pass lejn it-tfassil tal-iżvilupp diġitali tal-Ewropa għad-deċennju li jmiss u kkonferma l-viżjoni stabbilita hemmhekk, inkluż l-idea ta' Programm ta' Politika bi struttura ta' governanza robusta u qafas biex tigi ffaċilitata l-implimentazzjoni ta' proġetti multinazzjonali li huma meħtieġa għat-tranżizzjoni diġitali tal-Ewropa f'oqsma kritiċi. Stieden ukoll lill-Kummissjoni biex twessa' s-sett ta' għodod ta' politika tal-Unjoni Ewropea għat-trasformazzjoni diġitali, kemm fil-livell tal-Unjoni Ewropea kif ukoll f'dak nazzjonali, u biex tuża l-istrumenti kollha disponibbli mill-politika industrijali, kummerċjali u tal-kompetizzjoni, il-hiliet

¹ ĠU C , , p. .

² ĠU C , , p. .

³ Il-Komunikazzjoni tal-Kummissjoni lill-Parlament Ewropew, lill-Kunsill, lill-Komitat Ekonomiku u Soċjali Ewropew u lill-Komitat tar-Regġuni “Il-Kumpass Diġitali tal-2030: l-approċċ Ewropew għad-Deċennju Diġitali” COM/2021/118 final/2.

u l-edukazzjoni, il-politika dwar ir-riċerka u l-innovazzjoni u l-istrumenti ta' finanzjament fit-tul biex tiffaċilita t-trasformazzjoni diġitali.

- (3) Kif deskritt fil-Komunikazzjoni tal-Kummissjoni li taggorna l-istrategija industrijali l-għdida tal-2020⁴, l-Unjoni Ewropea jehtieg tidentifika sistemi ta' teknoloġiji kritiċi u setturi strateġiċi biex tindirizza dgħufijiet strateġiċi u dipendenzi ta' riskju għoli li jistgħu jwasslu għal nuqqas ta' provvista jew riskji marbuta ma' ċibersigurtà, u biex trawwem tranzizzjoni diġitali. Dan jishaq fuq l-importanza li l-Istati Membri jingħaqdu flimkien u jappoġġaw l-isforzi tal-industrija biex tindirizza dawn id-dipendenzi u biex tiżviluppa htigijiet ta' kapaċità strateġika. Dan iwieġeb ukoll għall-analiżi fir-Rapport ta' Prospettiva Strateġika tal-2021⁵. Fil-qafas tal-Faċilità għall-Irkupru u r-Reżiljenza u t-tnejn ta' pjanijiet nazzjonali għall-irkupru u r-reżiljenza, il-Kummissjoni hegġet lill-Istati Membri jikkoordinaw l-isforzi tagħhom favur Proġetti Multinazzjonali fil-qasam diġitali. Din l-esperjenza enfasizzat il-htieġa li l-Kummissjoni tappoġġa l-isforzi ta' koordinazzjoni mill-Istati Membri, u li l-Unjoni tiddisponi minn mekkaniżmi ta' implimentazzjoni li jiffaċilitaw l-investimenti kongunti, biex il-Proġetti Multinazzjonali jimmaterjalizzaw. Flimkien ma' inizjattivi oħrajn tal-Kummissjoni, bħall-Osservatorju għat-Teknoloġiji Kritiċi⁶, jenhtieg li tigi stabbilita struttura ta' governanza li timplimenta l-Komunikazzjoni dwar il-Kumpass Diġitali u jenhtieg li din tgħin biex jiġu identifikati d-dipendenzi strateġiċi diġitali attwali u futuri possibbli tal-Unjoni u tikkontribwixxi għat-tishih tas-sovranià diġitali tagħha.
- (4) Il-Komunikazzjoni tal-Kummissjoni dwar il-Patt Ekoloġiku Ewropew⁷ enfasizzat li l-Ewropa jenhtieg li tisfrutta l-potenzjal tat-trasformazzjoni diġitali, li hi strument abilitanti ewlieni biex jintlaħqu l-oġettivi tal-Patt Ekoloġiku. Jenhtieg li l-Unjoni tippromwovi u tinvesti fit-trasformazzjoni diġitali mehtieġa billi t-teknoloġiji diġitali huma strument abilitanti kritiku għall-kisba tal-għanijiet ta' sostenibbiltà tal-Patt Ekoloġiku f'hafta setturi differenti. Teknoloġiji diġitali bħall-intelligenza artifiċjali, il-5G, il-cloud u l-edge computing u l-internet tal-oġġetti jistgħu jaċċelleraw u jimmassimizzaw l-impatt tal-politiki biex jittrattaw it-tibdil fil-klima u jħarsu l-ambjent. Id-digitalizzazzjoni tippreżenta wkoll opportunitajiet godda għall-monitoraġġ mill-bogħod tat-tniġġis tal-arja u tal-ilma, jew għall-monitoraġġ u l-ottimizzazzjoni ta' kif jintużaw l-enerġija u r-riżorsi naturali. L-Ewropa tehtieg settur diġitali li jpoġġi s-sostenibbiltà fil-qalba tiegħu, filwaqt li jiżgura li l-infrastrutturi u t-teknoloġiji diġitali jsiru aktar sostenibbli u effiċjenti fl-użu tal-enerġija u tar-riżorsi b'mod verifikabbli, u jikkontribwixxu għal ekonomija u soċjetà sostenibbli, ċirkolari u newtrali għall-klima f'konformità mal-Patt Ekoloġiku Ewropew.
- (5) Jenhtieg li l-miżuri previsti fil-Komunikazzjoni dwar il-Kumpass Diġitali jiġu implimentati, biex jiġu intensifikati l-azzjonijiet definiti fl-istrategija "Insawru l-Futur Diġitali tal-Ewropa", u filwaqt li jibnu fuq l-istrumenti eżistenti tal-Unjoni (bħall-

⁴ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni bit-titolu "Aġġornament tal-Istrategija Industrijali l-Għdida tal-2020: Nibnu Suq Uniku aktar b'saħħtu għall-irkupru tal-Ewropa", 5.5.2021 COM(2021) 350 final.

⁵ COM(2021) 750 final tat-8.9.2021 – "Rapport ta' Prospettiva Strateġika tal-2021 - Il-kapaċità u l-libertà tal-UE li tagħixxi".

⁶ Pjan ta' Azzjoni għas-sinerġiji bejn l-industrija ċivili, tad-difiża u spazjali, 22.02.2021, COM(2021) 70 final, Azzjoni 4.

⁷ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni "Il-Patt Ekoloġiku Ewropew", 11.12.2019, COM/2019/640 final.

programmi ta' Koeżjoni, l-Istrument ta' Appoġġ Tekniku, ir-Regolament (UE) 2021/694 tal-Parlament Ewropew u tal-Kunsill⁸, ir-Regolament (UE) 2021/695 tal-Parlament Ewropew u tal-Kunsill⁹ u r-Regolament (UE) 2021/523 tal-Parlament Ewropew u tal-Kunsill¹⁰) u dwar il-fondi allokat i għat-tranzizzjoni diġitali tar-Regolament (UE) 2021/241 tal-Parlament Ewropew u tal-Kunsill¹¹. Għalhekk, permezz ta' din id-Deciżjoni, jenħtieġ li jiġi stabbilit Programm ta' Politika "Il-Perkors għad-Decennju Diġitali" biex tinkiseb, tithaffef u titfassal trasformazzjoni diġitali b'suċċess tal-ekonomija u s-soċjetà tal-Unjoni.

- (6) Biex tiġi segwita t-trajettorja tal-Unjoni fir-rigward tal-pass tat-trasformazzjoni diġitali, jenħtieġ li jiġu stabbiliti miri diġitali. Jenħtieġ li dawn il-miri jkunu marbuta ma' oqsma konkreti, meta l-progress jenħtieġ li jsir b'mod kollettiv fl-Unjoni. Il-miri jsegwu l-erba' punti kardinali identifikati fil-Komunikazzjoni dwar il-Kumpass Diġitali, identifikati bħala l-oqsma essenzjali għat-trasformazzjoni diġitali tal-Unjoni: il-hiliet diġitali, l-infrastrutturi diġitali, id-diġitalizzazzjoni tan-negozji u d-diġitalizzazzjoni tas-servizzi pubbliċi.
- (7) Il-hiliet diġitali, bażiċi u avvanzati, huma essenzjali biex tissaħħaħ ir-reżiljenza kollettiva tas-soċjetà tal-Unjoni. Iċ-ċittadini b'setgħa u kapaciċajiet diġitali se jkunu jistgħu jiehdu vantaġġ mill-opportunitajiet tad-Decennju Diġitali. Barra minn hekk, jenħtieġ li t-taħriġ u l-edukazzjoni diġitali jappoġġaw forza tax-xogħol li tippermetti lin-nies jistgħu jiksibu hiliet diġitali speċjalizzati biex ikollhom impjiegi ta' kwalità u karrieri ta' sodisfazzjon f'numri ferm akbar mil-lum, b'konvergenza bejn in-nisa u l-irġiel. Barra minn hekk, fattur abilitanti essenzjali biex jittiehed vantaġġ mill-benefiċċji tad-diġitalizzazzjoni, għal aktar żviluppi teknoloġiċi u għat-tmexxija diġitali tal-Ewropa hu infrastruttura diġitali sostenibbli għall-konnettività, il-mikroeletronika u l-kapaċità li tiġi pproċessata *data* vasta. Hemm bżonn konnettività eċċellenti u sigura għal kulhadd u kullimkien fl-Ewropa, inkluż f'żoni rurali u remoti¹². Il-htigijiet tas-soċjetà għall-wisa' tal-banda tad-download u tal-upload qed jiżdiedu b'mod kostanti. Sal-2030, jenħtieġ li n-networks b'veloċitajiet tal-gigabits ikunu disponibbli f'kundizzjonijiet aċċessibbli għal dawk kollha li jehtieġu jew jixtiequ din il-kapaċità. Barra minn hekk, il-mikroproċessuri li llum diġà huma fil-bidu tal-bieċa l-kbira tal-ktajjen tal-valur strateġiċi ewlenin huma mistennija li jkunu f'domanda saħansitra oghla fil-futur, b'mod partikolari dawk l-aktar innovattivi. Fatturi abilitanti kritiċi mistennija jkunu edge node newtrali għall-klima u sigur ha fna li jiżgura aċċess għal servizzi tad-*data* b'latenza baxxa kull fejn ikunu jinsabu n-negozji, u l-kapaċità kwantistika.
- (8) Lil hinn mill-fatturi abilitanti, it-teknoloġiji kollha msemija hawn fuq se jkunu fil-qalba ta' prodotti godda, proċessi ta' manifattura godda u mudelli kummerċjali godda bbażati fuq il-kondiviżjoni ġusta tad-*data* fl-ekonomija tad-*data*. It-trasformazzjoni

⁸ Ir-Regolament (UE) 2021/694 tal-Parlament Ewropew u tal-Kunsill tad-29 ta' April 2021 li jistabbilixxi l-Programm Ewropa Diġitali u li jhassar id-Deciżjoni (UE) 2015/2240 (ĠU L 166, 11.5.2021, p. 1).

⁹ Ir-Regolament (UE) 2021/695 tal-Parlament Ewropew u tal-Kunsill tat-28 ta' April 2021 li jistabbilixxi l-Orizzont Ewropa – il-Programm Qafas għar-Riċerka u l-Innovazzjoni, li jistabbilixxi r-regoli tiegħu għall-partecipazzjoni u d-disseminazzjoni, u li jhassar ir-Regolamenti (UE) Nru 1290/2013 u (UE) Nru 1291/2013 (ĠU L 170, 12.5.2021, p. 1).

¹⁰ Ir-Regolament (UE) 2021/523 tal-Parlament Ewropew u tal-Kunsill tal-24 ta' Marzu 2021 li jistabbilixxi l-Programm InvestEU u li jemenda r-Regolament (UE) 2015/1017 (ĠU L 107, 26.3.2021, p. 30).

¹¹ Ir-Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jistabbilixxi l-Faċilità għall-Irkupru u r-Reżiljenza (ĠU L 57, 18.2.2021, p. 17).

¹² Viżjoni fit-tul għaž-Żoni Rurali tal-UE. COM(2021) 345 finali.

tan-negozji se tkun tiddependi fuq il-kapaċità tagħhom li jadottaw teknoloġiji diġitali ġodda malajr u b'mod ġenerali, inkluż fl-ekosistemi industrijali u tas-servizzi li bħalissa għadhom lura.

- (9) Il-hajja demokratika u s-servizzi pubbliċi se jiddependu wkoll b'mod kruċjali fuq it-teknoloġiji diġitali u, għalhekk, għandhom ikunu kompletament aċċessibbli għal kulhadd, bħala ambjent diġitali mill-aqwa li jipprovdi servizzi u għodod faċli biex jintużaw, effiċjenti u personalizzati bi standards għoljin ta' sigurtà u privatezza.
- (10) Jenhtieg li l-Kummissjoni tirrevedi dawn il-miri diġitali sa Ġunju 2026 biex tivvaluta jekk għadhomx jilhqqu l-livell għoli ta' ambizzjoni tat-trasformazzjoni diġitali u tagħornahom jew tintroduċi miri diġitali addizzjonali, jekk ikun mehtieg.
- (11) Progress armonjuż, inklużiv u kostanti lejn it-trasformazzjoni diġitali u lejn l-ilhuq tal-miri diġitali fl-Unjoni, jehtieg forma ta' governanza komprensiva, robusta, affidabbli, flessibbli u trasparenti, ibbażata fuq kooperazzjoni u koordinazzjoni mill-qrib bejn l-istituzzjonijiet, il-korpi u l-aġenziji tal-Unjoni, u l-Istati Membri. Mekkanizmu xieraq jenhtieg li jiżgura l-koordinazzjoni tal-konverġenza u l-konsistenza u l-effettività tal-politiki u tal-miżuri fil-livell tal-Unjoni u f'dak nazzjonali. Għalhekk, jehtieg jiġu stabbiliti dispożizzjonijiet dwar mekkanizmu ta' monitoraġġ u kooperazzjoni li jimplimenta l-Komunikazzjoni dwar il-Kumpass Diġitali.
- (12) Jenhtieg li dan il-mekkanizmu jinkludi sistema ta' monitoraġġ imtejba biex jiġu identifikati l-lakuni fil-kapaċitajiet diġitali strateġiċi tal-Unjoni. Jenhtieg li dan jinkludi wkoll mekkanizmu ta' rapportar, fost l-oħrajn, dwar il-progress lejn il-viżjoni għall-2030 u l-miri diġitali korrispondenti, kif ukoll dwar l-istat aktar ġenerali tal-konformità mal-oġettivi stabbiliti f'din id-Deċiżjoni. Jenhtieg li dan jistabbilixxi qafas kooperattiv bejn il-Kummissjoni u l-Istati Membri biex jiġu identifikati soluzzjonijiet li jindirizzaw id-dgħufijiet u jiġu proposti azzjonijiet immirati għal rimedji effettivi.
- (13) Jenhtieg li l-Indiċi tal-Ekonomija u s-Socjetà Diġitali ("DESI")¹³ isir parti mir-rapport dwar l-istat tad-Deċennju Diġitali u jenhtieg li jintuża għall-monitoraġġ tal-progress lejn il-miri diġitali. Jenhtieg li dan il-monitoraġġ ikun jinkludi analizi tal-indikaturi li jkejlu l-progress fil-livell tal-Istati Membri, il-politiki u l-inizjattivi nazzjonali mmirati biex jilhqqu l-oġettivi ta' din id-Deċiżjoni u l-miri kif ukoll l-analizzijiet orizzontali u tematiċi li jsegwu t-trasformazzjoni diġitali tal-ekonomiji Ewropej u klassifikazzjoni tal-progress tal-Istati Membri fihom. B'mod partikolari, id-dimensjonijiet u l-indikaturi tad-DESI jenhtieg li jkun allinjati mal-miri diġitali stabbiliti f'din id-Deċiżjoni. Għal kull mira diġitali, l-indikaturi ewlenin tal-prestazzjoni ("KPIs") jenhtieg li jiġu stabbiliti fl-atti ta' implimentazzjoni li għandhom jiġu adottati mill-Kummissjoni. Jenhtieg li l-KPIs jiġu aġġornati kull meta jkun mehtieg għal monitoraġġ effettiv kontinwu u biex jitqiesu l-iżviluppi teknoloġiċi. Il-mekkanizmu għall-gbir tad-*data* fi hdan l-Istati Membri jenhtieg li jissahhah biex jippreżenta s-sitwazzjoni attwali dwar il-progress lejn il-miri diġitali, kif ukoll informazzjoni dwar il-politiki, il-programmi u l-inizjattivi rilevanti fil-livell nazzjonali. Abbażi tar-rieżamijiet u meta mehtieg, jenhtieg li l-Kummissjoni thejji pjan direzzjonali b'konsultazzjoni mal-Istati Membri biex jiġu stabbiliti l-htigijiet futuri tal-gbir tad-*data*. Meta tiġi biex tiddefinixxi d-DESI, jenhtieg li l-Kummissjoni tibbaża l-aktar

¹³ Id-DESI hu sett annwali ta' indikaturi tal-analizi u tal-kejl, li ilhom mill-2014 jintużaw biex jimmonitorjaw il-progress ġenerali tal-Ewropa u biex jivvalutaw b'mod komparattiv il-progress tal-Istati Membri individwali fil-qasam diġitali, filwaqt li jikkontribwixxu għall-proċess tas-Semestru Ewropew u għar-rakkomandazzjonijiet speċifiċi għall-pajjiż.

fuq l-istatistika uffiċjali miġbura fi sħarriġiet differenti tal-Unjoni dwar is-soċjetà tal-informazzjoni¹⁴. Jenħtieġ li l-Kummissjoni tuża studji speċifiċi biex tiġbor *data* għal daww l-indikaturi rilevanti li ma jitkejlux fl-istħarriġiet tal-Unjoni.

- (14) Biex il-koleġizlaturi jinżammu infurmati dwar il-progress tat-trasformazzjoni diġitali fl-Unjoni, jenħtieġ li l-Kummissjoni tippreżenta lill-Parlament Ewropew u lill-Kunsill rapport annwali dwar “L-Istat tad-Deċennju Diġitali”, li jkun fih haarsa ġenerali u analiżi tat-trasformazzjoni diġitali tal-Unjoni u evalwazzjoni tal-progress li jkun sar fir-rigward tal-oġġettivi tad-Deċennju Diġitali u l-miri diġitali għall-perjodu lejn l-2030. Ir-rapport dwar “L-Istat tad-Deċennju Diġitali” u, b’mod partikolari d-DESI, jenħtieġ li jikkontribwixxu għas-Semestru Ewropew, inkluż aspetti relatati mal-Faċilità għall-Irkupru u r-Reżiljenza.
- (15) B’mod partikolari, jenħtieġ li l-Kummissjoni tirrapporta dwar il-progress lejn il-miri diġitali, filwaqt li tagħti dettalji dwar il-grad ta’ progress tal-Unjoni b’rabta mat-trajettorji proġettati għal kull mira, il-valutazzjoni tal-isforzi meħtieġa biex tintlaħaq kull mira, l-inklużjoni ta’ lakuni fl-investiment fil-kapaċitajiet diġitali u s-sensibilizzazzjoni dwar l-azzjonijiet meħtieġa biex tiżdied is-sovranià diġitali. Jenħtieġ li r-rapport jinkludi wkoll valutazzjoni tal-implimentazzjoni tal-proposti regolatorji rilevanti, kif ukoll tal-azzjonijiet imwettqa fil-livell tal-Unjoni u tal-Istati Membri.
- (16) Abbażi ta’ din l-analiżi, ir-rapport ikun jinkludi politiki, miżuri u azzjonijiet rakkomandati speċifiċi. Meta tirrakkomanda politiki, miżuri jew azzjonijiet fir-rapport, jenħtieġ li l-Kummissjoni tqis l-aktar *data* riċenti disponibbli, l-impenji kongunti meħuda, il-politiki u l-miżuri definiti mill-Istati Membri, kif ukoll il-progress rigward l-azzjonijiet rakkomandati identifikati f’rapporti preċedenti u indirizzati matul il-kooperazzjoni annwali. Barra minn hekk, jenħtieġ li l-Kummissjoni tqis id-differenzi fil-potenzjal tal-Istati Membri individwali li jikkontribwixxu għall-miri diġitali, kif ukoll il-politiki, il-miżuri u l-azzjonijiet diġà fis-seħħ u meqjusa bħala xierqa biex jintlaħqu l-miri, anki jekk l-effetti tagħhom ikunu għadhom ma mmaterjalizzawx.
- (17) Ir-rapport annwali dwar “L-Istat tad-Deċennju Diġitali” jenħtieġ li jippreżenta l-implimentazzjoni tal-prinċipji diġitali kif approvati fi [dahhal it-titolu tad-Dikjarazzjoni solenni].
- (18) Bil-ħsieb li jiġi żgurat li jintlaħqu l-oġġettivi tad-Deċennju Diġitali u l-miri diġitali, kif stabbiliti f’din id-Deciżjoni, u li l-Istati Membri kollha jikkontribwixxu b’mod effettiv għal dak l-għan, it-tfassil u l-implimentazzjoni tal-mekkanizmu ta’ monitoraġġ u kooperazzjoni jenħtieġ li jiżguraw l-iskambji ta’ informazzjoni u tal-aħjar prattiki permezz ta’ djalogu kostruttiv u inklużiv bejn l-Istati Membri u l-Kummissjoni.
- (19) Jenħtieġ li l-Kummissjoni, flimkien mal-Istati Membri, tiżviluppa trajettorji proġettati għall-Unjoni biex tilhaq il-miri diġitali kif stabbiliti f’din id-Deciżjoni. Imbagħad, dawn it-trajettorji proġettati jenħtieġ li jiġu trasformati mill-Istati Membri fi trajettorji nazzjonali, meta possibbli. Il-potenzjal differenti tal-Istati Membri li jikkontribwixxu għall-miri diġitali jenħtieġ li jitqies u jiġi rifless fit-trajettorji nazzjonali. Jenħtieġ li dawn it-trajettorji jgħinu fil-valutazzjoni tal-progress maż-żmien fil-livell tal-Unjoni u f’dak nazzjonali, rispettivament.

¹⁴ Ir-Regolament (KE) Nru 1006/2009 tal-Parlament Ewropew u tal-Kunsill tas-16 ta’ Settembru 2009 li jemenda r-Regolament (KE) Nru 808/2004 dwar l-istatistiċi tal-Komunità dwar is-soċjetà tal-informazzjoni (ĠU L 286, 31.10.2009, p. 31–35).

- (20) Biex jiġi żgurat li l-kooperazzjoni bejn il-Kummissjoni u l-Istati Membri tkun effiċjenti u effettiva, jenħtieġ li l-Istati Membri jipprezentaw lill-Kummissjoni pjanijiet direzzjonali strateġiċi nazzjonali tad-Deċennju Diġitali li jkopru l-perjodu sal-2030 (“pjanijiet direzzjonali strateġiċi nazzjonali tad-Deċennju Diġitali”) li jipproponu, meta possibbli, trajettorji nazzjonali li jistgħu jitkejlu fil-livell nazzjonali, li jiddeskrivu l-istrumenti kollha adottati, ippjanati jew implimentati bil-ħsieb li jikkontribwixxu għall-ilħuq fil-livell tal-Unjoni tal-oġettivi ta’ din id-Deciżjoni u tal-miri diġitali. Dawn il-pjanijiet direzzjonali strateġiċi nazzjonali tad-Deċennju Diġitali jenħtieġ li jkunu għodda kruċjali għall-koordinazzjoni tal-politiki tal-Istati Membri u għall-iżgurar tal-prevedibbiltà għas-suq. Jenħtieġ li l-Istati Membri jqisu l-inizjattivi settorjali rilevanti, kemm fil-livell tal-Unjoni kif ukoll f’dak nazzjonali, u jiżguraw il-konsistenza magħhom. Matul iċ-ċiklu annwali ta’ kooperazzjoni, l-Istati Membri jistgħu jipproponu aġġustamenti għall-pjanijiet direzzjonali strateġiċi nazzjonali tagħhom tad-Deċennju Diġitali biex iqisu l-evoluzzjoni tat-tranzizzjoni diġitali fil-livell tal-Unjoni u f’dak nazzjonali u biex jirrispondu, b’mod partikolari, għall-politiki, il-miżuri u l-azzjonijiet rakkomandati mill-Kummissjoni.
- (21) Id-disponibbiltà f’waqtha tal-ispettru tar-radju u l-aċċess għalih huma kruċjali biex jintlaħqu l-miri tal-konnettività tal-“Perkors għad-Deċennju Diġitali”. F’dan il-kuntest, l-Istati Membri u l-utenti tal-ispettru jeħtieġu prevedibbiltà u ċertezza u, fl-istess ħin, flessibbiltà (abbazi tal-ħtigijiet li qed jevolvu) għall-ippjanar tal-istadji importanti għad-disponibbiltà tal-ispettru. B’mod partikolari taħt il-proċess ta’ trasformazzjoni diġitali u ekoloġika li qed jevolvi malajr, l-informazzjoni bikrija dwar id-disponibbiltà u l-kontribut futuri tal-ispettru dwar l-iffissar ta’ kwalunkwe stadju importanti minn partijiet ikkonċernati ewlenin (bħall-awtoritajiet pubbliċi, l-industrija u l-utenti) iżżid iċ-ċertezza legali u l-prevedibbiltà tal-investment.
- (22) Billi l-ispettru hu essenzjali biex jintlaħqu l-miri diġitali u, b’mod partikolari, infrastruttura diġitali sigura, effiċjenti u sostenibbli, jenħtieġ li l-Istati Membri jirrapportaw ukoll dwar il-politiki u l-miżuri adottati u futuri tagħhom rigward id-disponibbiltà u l-possibbiltà li jintuza l-ispettru tar-radju għall-utenti eżistenti u għall-investituri u l-operaturi prospettivi. Mingħajr preġudizzju għall-possibbiltà li l-Kummissjoni tipproponi orjentazzjonijiet jew mekkaniżmi strateġiċi għodda tal-politika dwar l-ispettru skont l-Artikolu 4(4) tad-Direttiva (UE) 2018/1972 tal-Parlament Ewropew u tal-Kunsill¹⁵, tista’ tingħata gwida xierqa mill-Kummissjoni f’dak ir-rigward biex jintlaħqu l-oġettivi ġenerali u l-miri diġitali stabbiliti f’din id-Deciżjoni.
- (23) Id-djalogu kooperattiv bejn il-Kummissjoni u l-Istati Membri jenħtieġ li jibda bil-valutazzjoni tal-pjanijiet direzzjonali strateġiċi nazzjonali tagħhom tad-Deċennju Diġitali u jenħtieġ li jkun ibbażat fuq id-*data* pprovduta u l-valutazzjoni magħmula fir-rapport tal-istat tad-Deċennju Diġitali, u fuq ir-rispons li taw il-partijiet ikkonċernati rilevanti.
- (24) Jenħtieġ li l-kooperazzjoni sussegwentement tkun strutturata fi ħdan iċ-ċiklu annwali. L-għażla taż-żmien tal-kooperazzjoni annwali jenħtieġ li tqis il-ħtieġa li jiġu riflessi r-riżultati tal-kooperazzjoni sa issa, kif ukoll il-miżuri, l-azzjoni u l-aġġustamenti għall-pjanijiet direzzjonali strateġiċi nazzjonali tad-Deċennju Diġitali proposti fir-rapport tas-sena ta’ wara.

¹⁵ Id-Direttiva (UE) 2018/1972 tal-Parlament Ewropew u tal-Kunsill tal-11 ta’ Diċembru 2018 li tistabbilixxi l-Kodiċi Ewropew għall-Komunikazzjonijiet Elettronici (ĠU L 321, 17.12.2018, p. 36).

- (25) Biex isir progress lejn l-ilhuq tal-miri f'allinjament mat-trajettorji proġettati, l-Istati Membri li huma kkunsidrati fir-rapport bħala li għamlu progress insuffiċjenti f'qasam partikolari, jenhtieg li jipproponu miżuri u azzjonijiet ta' agġustament li għandhom il-hsieb li jieħdu biex irawmu l-progress f'dak il-qasam kritiku. Barra minn hekk, jenhtieg li l-Kummissjoni u l-Istati Membri jeżaminaw kif il-politiki, il-miżuri u l-azzjonijiet rakkomandati magħmula fir-rapport tas-sena preċedenti ġew indirizzati mill-Istati Membri b'mod kollettiv u individwali. Stat Membru jista' jitlob li jigi mniedi proċess ta' rieżami bejn il-pari biex Stati Membri oħrajn jingħataw opportunità li jikkummentaw dwar il-proposti li jkollu l-hsieb li jippreżenta fil-pjan direzzjonali strateġiku nazzjonali tiegħu tad-Deċennju Digitali, b'mod partikolari fir-rigward tal-adekwatezza tagħhom biex jilhq Mira speċifika. Il-Kummissjoni tista' tipproponi wkoll it-tneċċja ta' proċess ta' rieżami bejn il-pari fir-rigward ta' pjan direzzjonali strateġiku tad-Deċennju Digitali ta' Stat Membru.
- (26) Il-Kummissjoni u Stat Membru wieħed jew aktar jistgħu jidhlu għal impenji kongunti fir-rigward ta' azzjonijiet ikkoordinati li jixtiequ jwettqu biex jilhq l-miri, jistabbilixxu Proġetti Multinazzjonali, u jaqblu fuq kwalunkwe miżura u azzjoni oħra fil-livell tal-Unjoni u f'dak nazzjonali bl-għan li jsir progress lejn l-ilhuq tal-miri f'allinjament mat-trajettorji proġettati.
- (27) L-implimentazzjoni effettiva tal-politiki, tal-miżuri u tal-azzjonijiet rakkomandati u tal-pjanijiet direzzjonali strateġiċi nazzjonali tad-Deċennju Digitali u l-agġustamenti tagħhom, hija kruċjali għall-ilhuq tal-oġettivi u tal-miri digitali. Jekk Stat Membru jonqos milli jimplimenta dawn il-miżuri b'mod effettiv, u r-raġunijiet ipprovduti għannuqqas ta' dan jitqiesu bħala insuffiċjenti, il-Kummissjoni tista' tadotta rakkomandazzjoni distinta, mingħajr preġudizzju għas-setgħat tal-Kummissjoni skont it-Trattat. Dawn ir-rakkomandazzjonijiet jenhtieg li jqisu u jkunu kumplimentari għall-aktar rakkomandazzjonijiet riċenti speċifiċi għall-pajjiżi maħruġa fil-kuntest tas-Semestru Ewropew.
- (28) Jenhtieg li l-Istat Membru kkonċernat jikkunsidra r-rakkomandazzjoni bl-akbar reqqa u, meta xieraq, jaġġusta l-pjan direzzjonali strateġiku nazzjonali tiegħu tad-Deċennju Digitali. F'każ li Stat Membru ma jkollux il-hsieb li jimplimenta r-rakkomandazzjoni, jenhtieg li dan jipprovdi r-raġunijiet għaliex jiddeċiedi li ma jagħmilx dan u jagħmel dawk ir-raġunijiet pubbliċi.
- (29) Biex tiżgura t-trasparenza u l-parteciġazzjoni pubblika, jenhtieg li l-Kummissjoni tinvolvi ruħha mal-partijiet ikkonċernati interessati kollha. Għal dak l-għan, il-Kummissjoni jenhtieg li tikkoopera mill-qrib mal-partijiet ikkonċernati, inkluż atturi privati u pubbliċi, bħal korpi regolati mil-ligijiet pubbliċi tas-settur edukattiv jew tas-saħħa, u tikkonsulta magħhom dwar miżuri biex tithaffef it-trasformazzjoni digitali fil-livell tal-Unjoni. L-involvement tal-partijiet ikkonċernati jkun importanti fil-livell tal-Istati Membri wkoll, b'mod partikolari meta jadottaw il-pjanijiet direzzjonali strateġiċi nazzjonali tagħhom tad-Deċennju Digitali u l-agġustamenti tagħhom.
- (30) Proġetti Multinazzjonali li jinvolvu diversi Stati Membri jenhtieg li jippermettu intervent fuq skala kbira f'oqsma ewlenin meħtieġa għall-ilhuq tal-miri digitali, b'mod partikolari billi jingabru flimkien ir-rizorsi mill-Unjoni, mill-Istati Membri u, meta xieraq, minn sorsi privati. Jenhtieg li dawn jigu implimentati b'mod ikkoordinat, f'kooperazzjoni mill-qrib bejn il-Kummissjoni u l-Istati Membri. Għal dik ir-raġuni, il-Kummissjoni jenhtieg li taqdi rwol ċentrali fl-aċċellerazzjoni tal-iskjerament ta' Proġetti Multinazzjonali permezz tal-identifikazzjoni ta' Proġetti Multinazzjonali lesti għall-implimentazzjoni fost il-kategoriji ta' proġetti inklużi b'mod indikattiv fl-

Anness, meta tiġi biex tagħti pariri lill-Istati Membri dwar l-għażla tal-mekkaniżmu ta' implimentazzjoni, dwar l-għażla tas-sorsi ta' finanzjament u l-kombinazzjoni tagħhom, dwar kwistjonijiet strateġiċi oħra relatati mal-implimentazzjoni ta' dawk il-proġetti, u dwar l-għażla ta' Konsorzju Ewropew għall-Infrastruttura Digitali (EDIC) bħala mekkaniżmu ta' implimentazzjoni, meta xieraq.

- (31) L-appoġġ pubbliku għall-Proġetti Multinazzjonali jenhtieg li jintuza b'mod partikolari biex jiġu indirizzati l-fallimenti tas-suq jew sitwazzjonijiet ta' investiment subottimali, b'mod proporzjonat, mingħajr ma jiġi dduplikat jew eskluż il-finanzjament privat u b'valur miżjud Ewropew ċar, f'konformità mad-dritt applikabbli tal-Unjoni u mal-liġi nazzjonali konsistenti mad-dritt tal-Unjoni.
- (32) Jenhtieg li l-Proġetti Multinazzjonali jkunu jistgħu jattiraw u jikkombinaw, b'mod effiċjenti, diversi sorsi ta' finanzjament tal-Unjoni u tal-Istati Membri. B'mod partikolari, il-kombinazzjoni tal-fondi mill-programm tal-Unjoni ġestit ċentralment ma' riżorsi impenjati mill-Istati Membri jenhtieg li tkun possibbli, inklużi, f'ċerti kundizzjonijiet, kontribuzzjonijiet mill-Facilità għall-Irkupru u r-Reżiljenza, kif spjegat fil-Parti 3 tal-gwida tal-Kummissjoni lill-Istati Membri dwar il-Pjanijiet għall-Irkupru u r-Reżiljenza¹⁶, kif ukoll kontribuzzjonijiet mill-Fondi Ewropej għall-Iżvilupp Reġjonali u mill-Fondi ta' Koeżjoni. Kull meta jkun ġustifikat min-natura ta' Proġett Multinazzjonali partikolari, jenhtieg li dan ikun miftuħ ukoll għall-kontribuzzjonijiet ta' entitajiet oħra għajr l-Unjoni u l-Istati Membri, inkluż għal kontribuzzjonijiet privati.
- (33) Il-Kummissjoni, f'kooperazzjoni mal-Istati Membri u billi taġixxi bħala l-koordinatur ta' Proġetti Multinazzjonali, jenhtieg li tghin lill-Istati Membri fl-identifikazzjoni tal-interessi tagħhom fi Proġetti Multinazzjonali, tagħti gwida rigward l-għażla ta' mekkaniżmi ta' implimentazzjoni ottimali u tipprovdi assistenza fl-implimentazzjoni, filwaqt li tikkontribwixxi għall-aktar parteċipazzjoni wiesgħa possibbli.
- (34) Wara applikazzjoni mingħand l-Istati Membri, u meta tqis xieraq, b'mod partikolari meta ma jkun hemm l-ebda mekkaniżmu ta' implimentazzjoni xieraq alternattiv, il-Kummissjoni jenhtieg tkun tista' tistabbilixxi Konsorzju Ewropew għall-Infrastruttura Digitali ("EDIC") biex jimplimenta dak il-Proġett Multinazzjonali.
- (35) Biex jiġu żgurati kundizzjonijiet uniformi għall-implimentazzjoni ta' din id-Deciżjoni, jenhtieg li l-Kummissjoni tingħata setgħat ta' implimentazzjoni fir-rigward tal-indikaturi ewlenin tal-prestazzjoni u għat-twaqqif tal-EDIC. Jenhtieg li dawk is-setgħat jiġu eżerċitati f'konformità mar-Regolament (UE) Nru 182/2011 tal-Parlament Ewropew u tal-Kunsill¹⁷,

ADOTTAW DIN ID-DEĊIŻJONI:

KAPITOLU 1

SUĠĠETT, OBIETTIVI U DEFINIZZJONIJIET

¹⁶ Brussell, 22.1.2021 SWD(2021) 12 final.

¹⁷ Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).

Artikolu 1

Suġġett

- (1) Din id-Deċiżjoni tistabbilixxi Programm ta' Politika "Il-Perkors għad-Deċennju Diġitali" u tistabbilixxi mekkaniżmu ta' monitoraġġ u kooperazzjoni għal dak il-programm li jikkonsisti f'miżuri biex:
 - (a) tiġi stabbilita direzzjoni ċara għat-trasformazzjoni diġitali tal-Unjoni u għall-ilhuq tal-miri diġitali;
 - (b) tiġi strutturata u stimulata l-kooperazzjoni bejn l-istituzzjonijiet tal-Unjoni u l-Istati Membri;
 - (c) jiġu żgurati l-konsistenza, il-komparabbiltà u l-kompletezza tal-monitoraġġ u tar-rapportar mill-Unjoni.
- (2) Din id-Deċiżjoni tistabbilixxi wkoll qafas għal Proġetti Multinazzjonali.

Artikolu 2

Objettivi ġenerali

L-istituzzjonijiet tal-Unjoni u l-Istati Membri għandhom jikkooperaw biex jappoġġaw u jilhqqu l-objettivi ġenerali li ġejjin:

- (a) jippromwovu ambjent diġitali li jiffoka fuq il-bniedem, inklużiv, sigur u miftuħ, fejn it-teknoloġiji u s-servizzi diġitali jirrispettaw u jtejbju l-prinċipji u l-valuri tal-Unjoni;
- (b) isahħu r-reżiljenza kollettiva tal-Istati Membri u jnaqqsu d-distakk diġitali, b'mod partikolari billi jippromwovu hliet diġitali bażiċi u speċjalizzati għal kulhadd u jrawmu l-iżvilupp ta' sistemi ta' edukazzjoni u taħriġ diġitali bi prestazzjoni għolja;
- (c) jiżguraw is-sovranià diġitali, b'mod partikolari permezz ta' infrastruttura diġitali sigura u aċċessibbli li kapaċi tipproċessa volumi kbar ta' *data* li tippermetti żviluppi teknoloġiċi oħrajn, filwaqt li jappoġġaw il-kompetittività tal-industrija tal-Unjoni;
- (d) jippromwovu l-iskjerament u l-użu ta' kapaċitajiet diġitali li jagħtu aċċess għat-teknoloġiji u d-*data* diġitali fuq termini faċli u ġusti biex jinkiseb livell għoli ta' intensità u innovazzjoni diġitali fl-intrapriżi tal-Unjoni, b'mod partikolari dawk żgħar u medji;
- (e) jiżguraw li l-hajja demokratika, is-servizzi pubbliċi u s-servizzi tas-saħħa u tal-kura jkun aċċessibbli online għal kulhadd, b'mod partikolari għal gruppi żvantaġġati, inklużi persuni b'diżabbiltà, filwaqt li joffru servizzi u għodod inklużivi, effiċjenti u personalizzati bi standards għoljin ta' sigurtà u privatezza;
- (f) jiżguraw li l-infrastrutturi u t-teknoloġiji diġitali jsiru aktar sostenibbli u effiċjenti fl-użu tal-enerġija u tar-riżorsi, u jikkontribwixxu għal ekonomija u soċjetà sostenibbli, ċirkolari u newtrali għall-klima f'konformità mal-Patt Ekoloġiku Ewropew;
- (g) jiffaċilitaw kundizzjonijiet konverġenti għall-investimenti fit-trasformazzjoni diġitali madwar l-Unjoni kollha, inkluż billi jsahħu s-sinergiji bejn l-użu tal-fondi tal-Unjoni u ta' dawk nazzjonali, u jiżviluppaw approċċi regolatorji prevedibbli;
- (h) jiżguraw li l-politiki u l-programmi kollha li huma rilevanti għall-ilhuq tal-miri diġitali jiġu kkunsidrati b'mod ikkoordinat u koerenti biex jikkontribwixxu bis-shiħ għat-tranżizzjoni diġitali.

Artikolu 3

Definizzjonijiet

Għall-finijiet ta' din id-Deċizjoni, japplikaw id-definizzjonijiet li ġejjin:

- (1) “Indiċi tal-Ekonomija u s-Socjeta' Digitali (“DESI”)” tfisser sett annwali ta' indikaturi tal-analiżi u tal-kejl li abbażi tagħhom il-Kummissjoni timmonitorja l-prestazzjoni diġitali ġenerali tal-Unjoni u tal-Istati Membri f'diversi dimensjonijiet ta' politika, inkluż il-progress tagħhom lejn il-miri diġitali stabbiliti fl-Artikolu 4;
- (2) “Proġetti Multinazzjonali” tfisser proġetti fuq skala kbira li jiffaċilitaw l-ilħuq tal-miri diġitali stabbiliti fl-Artikolu 4, inkluż il-finanzjament tal-Unjoni u tal-Istati Membri, u li jissodisfaw ir-rekwiziti stabbiliti fl-Artikolu 12;
- (3) “statistika” tfisser statistika kif definita fl-Artikolu 3(1) tar-Regolament (KE) Nru 223/2009 tal-Parlament Ewropew u tal-Kunsill¹⁸;
- (4) “rieżami bejn il-pari” tfisser mekkanizmu ta' rieżami li bih l-Istati Membri jistgħu jikkummentaw dwar aspetti speċifiċi tal-politiki, tal-miżuri u tal-azzjonijiet proposti minn Stat Membru partikolari u, b'mod partikolari, dwar l-adegwatezza tagħhom biex jikkontribwixxu għall-ilħuq ta' mira speċifika tal-miri diġitali stabbiliti fl-Artikolu 4, fil-kuntest tal-kooperazzjoni annwali stabbilita fl-Artikolu 8 u li jistgħu jservu għall-iskambju tal-aħjar prattiki;
- (5) “trajettorja proġettata” tfisser il-perkors preżunt għal kull mira diġitali sal-2030, biex jintlaħqu l-miri diġitali stabbiliti fl-Artikolu 4 u abbażi ta' *data* storika, meta disponibbli.

KAPITOLU 2

MIRI DIĠITALI

Artikolu 4

Miri diġitali

- (1) L-istituzzjonijiet tal-Unjoni u l-Istati Membri għandhom jikkooperaw biex jilħqu l-miri diġitali li ġejjin fl-Unjoni sal-2030:
 - (1) popolazzjoni b'hiliet diġitali u professjonisti b'hiliet diġitali għoljin:
 - (a) mill-inqas 80% ta' daww li għandhom bejn is-16 u l-74 sena jkollhom mill-inqas hiliet diġitali bażiċi;
 - (b) jiġu impjegati mill-inqas 20 miljun speċjalista fis-settur tat-teknoloġiji tal-informazzjoni u l-komunikazzjoni (ICT), b'konvergenza bejn in-nisa u l-irġiel;

¹⁸ Ir-Regolament (KE) Nru 223/2009 tal-Parlament Ewropew u tal-Kunsill tal-11 ta' Marzu 2009 dwar l-Istatistika Ewropea u li jħassar ir-Regolament (KE, Euratom) Nru 1101/2008 tal-Parlament Ewropew u tal-Kunsill dwar it-trażmissjoni ta' *data* soġġetta għall-kunfidenzjalità statistika lill-Uffiċċju tal-Istatistika tal-Komunitajiet Ewropej, ir-Regolament tal-Kunsill (KE) Nru 322/97 dwar l-Istatistika tal-Komunità u d-Deċizjoni tal-Kunsill 89/382/KEE, Euratom, li tistabbilixxi Kumitat dwar il-Programmi tal-Istatistika tal-Komunitajiet Ewropej (ĠU L 87, 31.3.2009, p. 164).

- (2) infrastrutturi diġitali siguri, effiċjenti u sostenibbli:
 - (a) l-unitajiet domestiċi Ewropej kollha jkunu koperti minn network tal-Gigabits, biż-żoni popolati kollha jkunu koperti mill-5G;
 - (b) il-produzzjoni ta' semikondutturi mill-aktar avvanzati u sostenibbli fl-Unjoni tkun mill-inqas 20% tal-produzzjoni dinjija fil-valur;
 - (c) jiġu skjerati mill-inqas 10 000 "edge node" siguri ħafna u newtrali għall-klima fl-Unjoni, li jkunu distribwiti b'mod li jiggarrantixxi aċċess għal servizzi tad-*data* b'latenza baxxa (ftit millisekondi) kull fejn ikunu jinsabu n-negozji;
 - (d) sal-2025, l-Unjoni jkollha l-ewwel kompjuter tagħha b'aċċellerazzjoni kwantistika, li jwitti t-triq biex l-Unjoni jkollha kapaciċajiet kwantistiċi mill-aktar avvanzati sal-2030.
- (3) it-trasformazzjoni diġitali tan-negozji:
 - (a) mill-inqas 75% tal-intrapriżi tal-Unjoni jkunu adottaw:
 - (1) servizzi ta' cloud computing;
 - (2) big data;
 - (3) l-intelligenza artifiċjali;
 - (b) aktar minn 90% tal-Intrapriżi Żgħir u Medji ("SMEs") tal-Unjoni jilhqqu mill-inqas livell bażiku ta' intensità diġitali;
 - (c) l-Unjoni żżid is-sensiela ta' negozji innovattivi li qed jespandu u ttejjeb l-aċċess tagħhom għall-finanzi, b'dan iwassal biex l-għadd ta' unicorns jiżdied mill-inqas bid-doppju;
- (4) id-diġitalizzazzjoni tas-servizzi pubbliċi:
 - (a) 100% forniment aċċessibbli online ta' servizzi pubbliċi ewlenin għaċ-ċittadini u n-negozji tal-Unjoni;
 - (b) 100% taċ-ċittadini tal-Unjoni jkollhom aċċess għar-rekords mediċi tagħhom (rekords elettronici tas-saħħa (EHR));
 - (c) mill-inqas 80% taċ-ċittadini tal-Unjoni jużaw soluzzjoni ta' identifikazzjoni diġitali (ID).
- (2) Il-Kummissjoni għandha tirrevedi l-miri diġitali stabbiliti fil-paragrafu 1 sal-2026. Il-Kummissjoni għandha tippreżenta rapport lill-Parlament Ewropew u lill-Kunsill rigward l-eżitu tar-rieżami u għandha tippreżenta proposta leġislattiva biex tirrevedi l-miri diġitali fil-paragrafu 1 meta tqis li dan hu meħtieġ biex jiġu indirizzati l-iżviluppi tekniċi, ekonomiċi u tas-soċjetà għal trasformazzjoni diġitali b'suċċess tal-Unjoni.

KAPITOLU 3

GOVERNANZA: MEKKANIŻMU TA' MONITORAĠĠ U KOOPERAZZJONI

Artikolu 5

Monitoraġġ tal-progress

- (1) Il-Kummissjoni għandha tissorvelja l-progress tal-Unjoni fl-isfond tal-oġġettivi u l-miri diġitali stabbiliti fl-Artikoli 2 u 4. Għal dan l-għan, il-Kummissjoni għandha

tistrieħ fuq l-Indiċi tal-Ekonomija u s-Soċjetà Diġitali (DESI) u, għall-finijiet ta' din id-deċiżjoni, f'konformità mal-Artikolu 25(2), għandha tistabbilixxi f'att ta' implimentazzjoni l-indikaturi ewlenin tal-prestazzjoni ("KPIs") għal kull mira diġitali. .

- (2) L-Istati Membri għandhom jipprovdu fil-ħin lill-Kummissjoni l-istatistika u d-*data* meħtieġa għall-monitoraġġ effettiv tat-tranzizzjoni diġitali u tal-grad ta' lhuq tal-miri diġitali stabbiliti fl-Artikolu 4. Dan għandu jinkludi informazzjoni rilevanti dwar id-disponibbiltà u l-aċċessibbiltà tal-ispettru. Meta l-istatistika rilevanti tal-Istati Membri tkun għadha mhux disponibbli, il-Kummissjoni tista' tuża metodoloġija alternattiva għall-ġbir tad-*data*, bħal studji jew ġbir dirett tad-*data* mill-Istati Membri, f'konsultazzjoni mal-Istati Membri. L-użu ta' dik il-metodoloġija alternattiva għall-ġbir tad-*data* ma għandux jaffettwa l-kompiti tal-Eurostat kif stipulati fid-Deċiżjoni tal-Kummissjoni 2012/504/UE¹⁹.
- (3) Il-Kummissjoni, f'kooperazzjoni mill-qrib mal-Istati Membri, għandha tiddefinixxi t-trajettorji proġettati fil-livell tal-Unjoni għall-ilhuq ta' kull waħda mill-miri diġitali, li jservu bħala bażi għall-monitoraġġ u l-pjanijiet direzzjonali strateġiċi nazzjonali tad-Deċennju Diġitali. Meta meħtieġ, fid-dawl tal-iżviluppi tekniċi, ekonomiċi jew tas-soċjetà, il-Kummissjoni għandha taġġorna waħda jew aktar minn dawn it-trajettorji proġettati.
- (4) L-Istati Membri għandhom jipprovdu fil-ħin lill-Kummissjoni l-informazzjoni meħtieġa għall-monitoraġġ effettiv tal-progress fl-implimentazzjoni tal-prinċipji stabbiliti fi [dahħal it-titolu tad-Dikjarazzjoni solenni].

Artikolu 6

Rapport dwar “L-Istat tad-Deċennju Diġitali”

- (1) Il-Kummissjoni għandha tippreżenta kull sena lill-Parlament Ewropew u lill-Kunsill rapport dwar “L-Istat tad-Deċennju Diġitali”. Dan ir-rapport għandu jkun ir-rapport komprensiv tal-Kummissjoni dwar il-progress fuq it-trasformazzjoni diġitali tal-Unjoni u għandu jinkludi l-Indiċi tal-Ekonomija u s-Soċjetà Diġitali (DESI).
- (2) Fir-rapport dwar “L-Istat tad-Deċennju Diġitali”, il-Kummissjoni għandha ttipprovdi valutazzjoni tal-progress tat-tranzizzjoni diġitali tal-Unjoni fl-isfond tal-miri diġitali stabbiliti fl-Artikolu 4, kif ukoll l-istat ta' konformità mal-oġettivi ġenerali msemmija fl-Artikolu 2 u l-prinċipji stabbiliti fi [dahħal it-titolu tad-Dikjarazzjoni solenni]. Il-valutazzjoni tal-progress li jkun sar għandha tkun ibbażata, b'mod partikolari, fuq l-analizi u l-indikaturi ewlenin tal-prestazzjoni fid-DESI meta mqabbla mal-livell tal-Unjoni u, meta applikabbli, mat-trajettorji proġettati nazzjonali u, meta applikabbli, fuq l-istabbiliment ta' Proġetti Multinazzjonali u l-progress fir-rigward tagħhom.
- (3) Fir-rapport dwar “L-Istat tad-Deċennju Diġitali”, il-Kummissjoni tista' tirrakkomanda politiki, miżuri jew azzjonijiet li jridu jieħdu l-Istati Membri f'oqsma li ma għamlux progress biżżejjed biex jintlaħqu l-miri diġitali stabbiliti fl-Artikolu 4 jew meta jkunu ġew identifikati lakuni u nuqqasijiet sinifikanti abbażi tar-riżultati

¹⁹ Id-Deċiżjoni tal-Kummissjoni 2012/504/UE tas-17 ta' Settembru 2012 dwar l-Eurostat (ĠU L 251, 18.9.2012, p. 49).

tar-rapport dwar “L-Istat tad-Decennju Diġitali”. Dawk il-politiki, il-miżuri jew l-azzjonijiet rakkomandati jistgħu, b’mod partikolari, jindirizzaw:

- (a) il-livell ta’ ambizzjoni tal-kontribuzzjonijiet u tal-inizjattivi proposti mill-Istati Membri, bil-ksieb li jintlaħqu b’mod kollettiv l-oġettivi u l-miri stabbiliti fl-Artikoli 2 u 4;
 - (b) il-politiki, il-miżuri u l-azzjonijiet fil-livell tal-Istati Membri u politiki u miżuri oħrajn ta’ rilevanza transfruntiera potenzjali;
 - (c) kwalunkwe politika, miżura jew azzjoni addizzjonali li tista’ tkun meħtieġa fl-aġġustamenti tal-pjanijiet direzzjonali strateġiċi nazzjonali tad-Decennju Diġitali;
 - (d) l-interazzjonijiet bejn il-politiki, il-miżuri u l-azzjonijiet eżistenti u ppjanati u l-konsistenza tagħhom.
- (4) Ir-rapport għandu jqis l-impenji kongunti kif imsemmija fl-Artikolu 8(4), kif ukoll l-implimentazzjoni tagħhom.
 - (5) Ir-rapport għandu jinkludi wkoll informazzjoni dwar il-progress rigward il-politiki, il-miżuri jew l-azzjonijiet rakkomandati msemmija fil-paragrafu 3 ta’ dan l-Artikolu u r-rakkomandazzjonijiet adottati skont l-Artikolu 9 u l-implimentazzjoni tagħhom.
 - (6) Ir-rapport jista’ jivvaluta wkoll il-htieġa għal kwalunkwe politika, miżura jew azzjoni addizzjonali li tista’ tkun meħtieġa fil-livell tal-Unjoni.
 - (7)

Artikolu 7

Pjanijiet direzzjonali strateġiċi nazzjonali tad-Decennju Diġitali

- (1) Sa *[sitt xhur wara d-dhul fis-seħh ta’ din id-Deciżjoni - id-data speċifika li għandha tiddaħhal mill-PO]*, l-Istati Membri għandhom jipprezentaw lill-Kummissjoni l-pjanijiet direzzjonali strateġiċi nazzjonali tagħhom tad-Decennju Diġitali li għandhom ikunu konsistenti mal-oġettivi u l-miri diġitali stabbiliti f’din id-Deciżjoni u jikkontribwixxu biex dawn jintlaħqu fil-livell tal-Unjoni. L-Istati Membri u l-Kummissjoni għandhom iqisu l-inizjattivi settorjali rilevanti u jiżguraw il-konsistenza magħhom.
- (2) L-Istati Membri għandhom jistabbilixxu fil-pjanijiet direzzjonali strateġiċi nazzjonali tagħhom tad-Decennju Diġitali:
 - (a) il-politiki, il-miżuri u l-azzjonijiet ewlenin implimentati, adottati u ppjanati li jikkontribwixxu għall-oġettivi u l-miri diġitali stabbiliti fl-Artikoli 2 u 4;
 - (b) it-trajettorji proġettati nazzjonali li jikkontribwixxu għall-miri diġitali rilevanti li jistgħu jitkejlu fil-livell nazzjonali;
 - (c) l-impatt li mistenni jsir fuq kull mira diġitali bħala riżultat tal-politiki, il-miżuri u l-azzjonijiet implimentati, adottati u ppjanati;
 - (d) l-għażla taż-żmien għall-implimentazzjoni tal-politiki, tal-miżuri u tal-azzjonijiet adottati u ppjanati, kif ukoll stima taż-żmien meta daww il-politiki, il-miżuri u l-azzjonijiet ikunu mistennija li jipproduċu impatt fuq l-ilhug tal-miri diġitali.

- (3) Il-politiki, il-miżuri u l-azzjonijiet imsemmija fil-punt (a) għandhom ikunu relatati mal-ilhuq tal-oġġettivi u tal-miri diġitali ta' din id-Deċiżjoni li għalihom, fid-data tas-sottomissjoni tal-pjanijiet direzzjonali strateġiċi nazzjonali tad-Deċennju Diġitali jew tal-aġġustament ta' dawk il-pjanijiet direzzjonali, japplikaw waħda jew aktar minn dawn li ġejjin:
- (a) ikunu fis-sehħ il-ligijiet tal-Unjoni jew nazzjonali direttament applikabbli;
 - (b) ikunu ttiehdu impenn wieħed jew aktar biex jiġu adottati l-politiki, il-miżuri jew l-azzjonijiet;
 - (c) ikunu ġew allokat i riżorsi finanzjarji;
 - (d) ikunu ġew mobilizzati r-riżorsi umani;
 - (e) ir-riżorsi tal-ispettru tar-radju jkunu ġew jew huma impenjati li jiġu allokat i jew assenjati mill-awtoritajiet nazzjonali rilevanti;
 - (f) ikunu jikkostitwixxu fatturi abilitanti importanti oħra relatati mal-oġġettivi u mal-miri diġitali.
- (4) L-Istati Membri għandhom jipprovdu ħarsa ġenerali lejn l-investiment meħtieġ biex jikkontribwixxu għall-oġġettivi u l-miri diġitali kif stabbiliti fil-pjanijiet direzzjonali strateġiċi nazzjonali tagħhom tad-Deċennju Diġitali, u deskrezzjoni ġenerali dwar is-sors i ta' dak l-investiment, inkluż, meta applikabbli, l-użu ppjanat tal-programmi u l-istrumenti tal-Unjoni. Il-pjanijiet direzzjonali strateġiċi nazzjonali tad-Deċennju Diġitali jistgħu jinkludu proposti għal Proġetti Multinazzjonali.
- (5) L-Istati Membri għandhom jiżguraw li l-pjanijiet direzzjonali strateġiċi nazzjonali tagħhom tad-Deċennju Diġitali jqisu l-aktar rakkomandazzjonijiet riċenti speċifiċi għall-pajjiżi mahruġa fil-kuntest tas-Semestru Ewropew. L-aġġustamenti għall-pjanijiet direzzjonali strateġiċi nazzjonali tad-Deċennju Diġitali għandhom iqisu l-politiki, il-miżuri u l-azzjonijiet rakkomandati skont l-Artikolu 6(3) u r-rakkomandazzjonijiet adottati skont l-Artikolu 9.
- (6) Il-Kummissjoni għandha ttipprovdi gwida u appoġġ lill-Istati Membri fit-thejjija tal-pjanijiet direzzjonali strateġiċi nazzjonali tagħhom tad-Deċennju Diġitali, inkluż dwar kif għandhom jiġu stabbiliti fil-livell nazzjonali, meta possibbli, trajettorji proġettati xierqa li jistgħu jikkontribwixxu b'mod effettiv għall-kisba tat-trajettorji proġettati fil-livell tal-Unjoni.

Artikolu 8

Il-kooperazzjoni annwali bejn il-Kummissjoni u l-Istati Membri

- (1) L-Istati Membri u l-Kummissjoni għandhom jikkooperaw mill-qrib biex jidentifikaw modi kif jindirizzaw in-nuqqasijiet f'oqsma fejn il-progress ma kienx biżżejjed biex jintlahqu waħda jew aktar mill-miri diġitali stabbiliti fl-Artikolu 4 jew meta jkunu ġew identifikati lakuni u nuqqasijiet sinifikanti abbażi tar-riżultati tar-rapport dwar "L-Istat tad-Deċennju Diġitali". Din l-analiżi għandha tqis, b'mod partikolari, il-kapaċitajiet differenti tal-Istati Membri biex jikkontribwixxu għal uħud mill-miri diġitali u r-riskju li d-dewmien fuq uħud minn dawn il-miri jista' jkollu effett detrimental fuq l-ilhuq ta' miri diġitali oħrajn.
- (2) Fi żmien xahrejn mill-pubblikazzjoni tar-rapport dwar "L-Istat tad-Deċennju Diġitali", il-Kummissjoni u l-Istati Membri għandhom jagħmlu hilitom biex jiddiskutu l-osservazzjonijiet preliminari tal-Istat Membru, notevolment fir-rigward

tal-politiki, il-miżuri u l-azzjonijiet rakkomandati mill-Kummissjoni fir-rapport dwar “L-Istat tad-Deċennju Diġitali”.

- (3) Fi żmien hames xhur mill-pubblikazzjoni tar-rapport dwar “L-Istat tad-Deċennju Diġitali”, l-Istati Membri kkonċernati għandhom jissottomettu lill-Kummissjoni l-aġġustamenti għall-pjanijiet direzzjonali strateġiċi nazzjonali tagħhom tad-Deċennju Diġitali, li jikkonsistu f’politiki, miżuri u azzjonijiet li jkollhom il-ħsieb li jwettqu, inkluż, meta rilevanti, proposti għal Proġetti Multinazzjonali, biex jitrawwem il-progress fl-oqsma kkonċernati mill-miri diġitali stabbiliti fl-Artikolu 4 u biex jintlaħqu l-oġettivi stabbiliti fl-Artikolu 2. Jekk Stat Membru jqis li ma tkun meħtieġa l-ebda azzjoni u li l-pjan direzzjonali strateġiku nazzjonali tiegħu tad-Deċennju Diġitali ma jkunx jeħtieġ li jiġi aġġornat, dan għandu jipprovdi r-raġunijiet tiegħu bil-miktub.
- (4) Fi kwalunkwe punt tal-kooperazzjoni annwali, il-Kummissjoni u Stat Membru wiehed jew aktar jistgħu jwettqu impenji kongunti, jikkonsultaw ma’ Stati Membri oħrajn dwar il-politika, il-miżuri jew l-azzjonijiet jew jistabbilixxu Proġetti Multinazzjonali kif previst fl-Artikolu 12. Il-Kummissjoni jew Stat Membru li jkun ippropona politika, miżura jew azzjoni jistgħu jitolbu wkoll li jitnieda proċess ta’ rieżami bejn il-pari rigward aspetti speċifiċi ta’ dik il-politika, il-miżura jew l-azzjoni u, b’mod partikolari, dwar l-adekwatezza tagħha li tikkontribwixxi biex tintlaħaq mira diġitali speċifika. L-eżitu tal-proċess ta’ rieżami bejn il-pari jista’ jiġi inkluż fir-Rapport li ġej dwar “L-Istat tad-Deċennju Diġitali”.
- (5) Il-Kummissjoni għandha tagħmel hilitha biex tinforma lill-Istati Membri dwar il-politiki, il-miżuri u l-azzjonijiet rakkomandati li jkollha l-ħsieb li tinkludi fir-rapport dwar “L-Istat tad-Deċennju Diġitali” qabel il-pubblikazzjoni tar-rapport.

Artikolu 9

Rakkomandazzjonijiet

- (1) Jekk Stat Membru jonqos milli jimplimenta l-aġġustamenti xierqa għall-pjan direzzjonali strateġiku nazzjonali tiegħu tad-Deċennju Diġitali skont il-politiki, il-miżuri jew l-azzjonijiet rakkomandati mill-Kummissjoni skont l-Artikolu 6(3) mingħajr ma jipprovdi raġunijiet suffiċjenti, il-Kummissjoni tista’ tadotta rakkomandazzjoni, inkluż analiżi speċifika ta’ kif dan in-nuqqas jista’ jkollu impatt fuq l-ilħuq tal-oġettivi u tal-miri diġitali ta’ din id-Deciżjoni.
- (2) L-Istat Membru kkonċernat għandu jqis ir-rakkomandazzjoni tal-Kummissjoni bl-akbar reqqa u, meta xieraq, jaġġusta kif xieraq il-pjan direzzjonali strateġiku nazzjonali tiegħu tad-Deċennju Diġitali fi żmien tliet xhur. Jekk l-Istat Membru kkonċernat iqis li ma jenħtieġx li jaġġusta l-pjan direzzjonali strateġiku nazzjonali tad-Deċennju Diġitali f’konformità mar-rakkomandazzjoni jew ma’ parti sostanzjali minnha, dan għandu jipprovdi r-raġunijiet tiegħu lill-Kummissjoni bil-miktub u jagħmilhom pubbliċi fi żmien tliet xhur.
- (3) Ir-rakkomandazzjonijiet għandhom ikunu kumplimentari għall-aktar rakkomandazzjonijiet riċenti speċifiċi għall-pajjiżi maħruġa fil-kuntest tas-Semestru Ewropew.
- (4) Barra minn hekk, meta l-Kummissjoni tikkonkludi li l-miżuri nazzjonali mhumieħ biżżejjed u jpoġġu f’riskju l-ilħuq fil-ħin tal-oġettivi u tal-miri diġitali stabbiliti f’din

id-Deċiżjoni, din tista' tipproponi miżuri, kif xieraq, u teżerċita s-setgħat tagħha skont it-Trattati biex tiżgura l-ilhuq kollettiv ta' daww l-oġġettivi u l-miri.

- (5) F'każ li Stat Membru jiddevja kontinwament mit-trajettorja proġettata nazzjonali għal diversi snin, jew inkella ma jkollux il-hsieb li jadotta azzjoni korrettiva bbażata fuq rakkomandazzjoni preċedenti tal-Kummissjoni, il-Kummissjoni tista' tibda djalogu mmirat mal-Istat Membru inkwistjoni u tinforma b'dan lill-Parlament Ewropew u lill-Kunsill.
- (6) Il-Kummissjoni għandha tinforma lill-Parlament Ewropew u lill-Kunsill bi kwalunkwe rakkomandazzjoni adottata skont dan l-Artikolu.

Artikolu 10

Kooperazzjoni

- (1) Il-Kummissjoni u l-Istati Membri għandhom jikkooperaw mill-qrib għall-finijiet tal-implimentazzjoni tal-obbligi u l-kompiti stabbiliti f'din id-Deċiżjoni. Għal dak l-għan, l-Istati Membri jistgħu jibdew djalogu jew mal-Kummissjoni jew inkella mal-Kummissjoni u mal-Istati Membri dwar kwalunkwe suġġett rilevanti għall-ilhuq tal-oġġettivi u tal-miri digitali. Il-Kummissjoni għandha ttipprovdi l-għarfien espert u s-servizzi ta' assistenza teknika xierqa kollha u għandha torganizza skambju strutturat tal-informazzjoni u tal-aħjar prattiki u koordinazzjoni.

Artikolu 11

Konsultazzjonijiet mal-partijiet ikkonċernati

- (1) Il-Kummissjoni għandha tikkoopera mill-qrib mal-partijiet ikkonċernati privati u pubbliċi, inkluż is-shab soċjali, biex tiġbor l-informazzjoni u tiżviluppa l-politiki, il-miżuri u l-azzjonijiet rakkomandati għall-finijiet tal-implimentazzjoni ta' din id-Deċiżjoni.
- (2) L-Istati Membri għandhom jikkooperaw mal-partijiet ikkonċernati privati u pubbliċi, inkluż is-shab soċjali, f'konformità mal-leġiżlazzjoni nazzjonali, meta jadottaw il-pjanijiet direzzjonali strateġiċi nazzjonali tagħhom tad-Deċennju Digitali u l-aġġustamenti tagħhom.

KAPITOLU 4

QAFAS GĦALL-PROĠETTI MULTINAZZJONALI

Artikolu 12

Proġetti Multinazzjonali

- (1) L-oġġettiv ġenerali tal-Proġetti Multinazzjonali għandu jkun li jiffaċilitaw l-ilhuq tal-miri digitali.
- (2) Il-Proġetti Multinazzjonali għandhom jimmiraw għal wiehed jew aktar mill-oġġettivi speċifiċi li ġejjin:
 - (a) it-titjib tal-kooperazzjoni tal-Unjoni u tal-Istati Membri fl-ilhuq tal-oġġettivi tad-Deċennju Digitali;

- (b) it-tishih tal-eċċellenza teknoloġika u tal-kompetittività industrijali tal-Unjoni f'teknoloġiji kritiċi u fi prodotti, servizzi u infrastrutturi diġitali li huma essenzjali għall-irkupru ekonomiku u għall-prosperità, kif ukoll għas-sigurtà u s-sikurezza taċ-ċittadini;
- (c) l-indirizzar tal-vulnerabbiltajiet u tad-dipendenzi strateġiċi tal-Unjoni tul il-ktajjen tal-provvista diġitali;
- (d) it-twessigh tad-diffużjoni u l-aħjar użu ta' soluzzjonijiet diġitali f'oqsma ta' interess pubbliku u fis-settur privat;
- (e) il-kontribut għal trasformazzjoni diġitali sostenibbli tas-soċjetà u tal-ekonomija ta' benefiċċju għan-negozji u għaċ-ċittadini kollha madwar l-Unjoni;
- (f)
- (3) L-Anness jistabbilixxi lista indikattiva ta' oqsma possibbli ta' attività li fihom jistgħu jiġu stabbiliti Proġetti Multinazzjonali li jindirizzaw dawn l-oġettivi speċifiċi.
 - (a)
- (4) Proġett Multinazzjonali għandu jinvolti l-parteċipazzjoni ta' mill-inqas tliet Stati Membri.
- (5) Id-dritt applikabbli tal-Unjoni u l-ligi nazzjonali konsistenti mad-dritt tal-Unjoni għandhom ikompli japplikaw għall-Proġetti Multinazzjonali.
- (6) Il-Kummissjoni tista' tadotta rakkomandazzjoni biex tistabbilixxi Proġett Multinazzjonali jew biex tistieden lil Stat Membru jipparteċipa fi Proġett Multinazzjonali li jissodisfa r-rekwiżiti tal-paragrafi minn (1) sa (3), filwaqt li jitqiesu l-progress fl-implimentazzjoni tal-pjanijiet direzzjonali strateġiċi nazzjonali tad-Deċennju Diġitali u l-aderenza mal-azzjonijiet rakkomandati tal-Kummissjoni. Il-Kummissjoni u l-Istati Membri jistgħu jintrabtu wkoll li jistabbilixxu, jew jissieħbu fi, Proġett Multinazzjonali bħala impenn kongunt.

Artikolu 13

L-għażla u l-implimentazzjoni ta' Proġetti Multinazzjonali

- (1) Filwaqt li tqis il-proposti għal Proġetti Multinazzjonali fil-pjanijiet direzzjonali strateġiċi nazzjonali tad-Deċennju Diġitali u l-impenji kongunti, il-Kummissjoni għandha, f'kooperazzjoni mill-qrib mal-Istati Membri, thejji u tippubblika, bħala anness għar-rapport dwar "L-Istat tad-Deċennju Diġitali", il-prinċipji u l-prioritajiet strateġiċi fl-implimentazzjoni ta' Proġetti Multinazzjonali u rapport ta' progress dwar il-Proġetti Multinazzjonali magħzula għall-implimentazzjoni fiż-żmien tal-pubblikazzjoni tar-rapport.
- (2) Il-programmi u l-iskemi ta' investiment kollha tal-Unjoni, jekk ikunu permessi mir-regoli speċifikati fil-bażi ġuridika tal-programm, jistgħu jikkontribwixxu għal Proġett Multinazzjonali, skont it-tipi ta' azzjonijiet mehtieġa biex jintlaħaq l-għan mehtieġ.
- (3) Entitajiet ohrajn, kemm jekk pubbliċi jew privati, jistgħu jikkontribwixxu għal Proġetti Multinazzjonali, meta xieraq.
- (4) Il-Proġetti Multinazzjonali jistgħu jiġu implimentati permezz tal-mekkanizmi ta' implimentazzjoni li ġejjin:
 - (a) Imprizi Kongunti;

- (b) il-Konsorzji Ewropej għall-Infrastruttura tar-Riċerka;
- (c) l-aġenziji tal-Unjoni;
- (d) indipendentement mill-Istati Membri kkonċernati;
- (e) il-promozzjoni tal-eżekuzzjoni ta' Proġetti Importanti ta' Interess Ewropew Komuni skont il-punt (b) tal-Artikolu 107(3) tat-Trattat;
- (f) il-Konsorzji Ewropej għall-Infrastruttura Diġitali f'konformità mal-Kapitolu 5 ta' din id-Deciżjoni;
- (g) kwalunkwe mekkaniżmu ta' implimentazzjoni xieraq ieħor.

Artikolu 14

Aċċelleratur ta' Proġetti Multinazzjonali

- (1) Wara rakkomandazzjoni tal-Kummissjoni msemija fl-Artikolu 12(5), impenji kongunti jew fuq talba tal-Istati Membri parteċipanti, il-Kummissjoni għandha tikkoordina l-implimentazzjoni ta' Proġett Multinazzjonali, billi tagħixxi bħala Aċċelleratur ta' Proġetti Multinazzjonali.
- (2) Fl-ewwel pass ta' koordinazzjoni, il-Kummissjoni tippubblika sejha għal espressjoni ta' interess indirizzata lill-Istati Membri kollha. Is-sejha għal espressjoni ta' interess għandu jkollha l-għan li tistabbilixxi jekk Stat Membru għandux il-ħsieb li jipparteċipa fil-Proġett Multinazzjonali u x'kontribuzzjoni finanzjarja jew mhux finanzjarja jipproponi li jipprovdi.
- (3) Fit-tieni pass ta' koordinazzjoni, jekk mill-inqas tliet Stati Membri jesprimu interess fi Proġett Multinazzjonali u fl-istess hin jipproponu impenji finanzjarji jew mhux finanzjarji għal dak il-proġett, il-Kummissjoni, wara li tkun ikkonsultat mal-Istati Membri kollha, għandha tagħti gwida dwar l-għażla tal-mekkanizmu ta' implimentazzjoni xieraq, dwar is-sorsi ta' finanzjament u dwar il-kombinazzjoni tagħhom fi ħdan il-proġett, kif ukoll aspetti strateġiċi oħrajn relatati mal-implimentazzjoni ta' dak il-proġett. Il-Kummissjoni tista' tippromponi wkoll fuq inizzjattiva tagħha stess li tikkoordina Proġett Multinazzjonali f'konformità mal-passi deskritti fil-paragrafi 2 u 3 lill-Istati Membri parteċipanti.
- (4) Il-Kummissjoni tista' tagħti gwida rigward it-twaqqif ta' Konsorzju Ewropew ġdid għall-Infrastruttura Diġitali f'konformità mal-Artikolu 15.
- (5) Il-Kummissjoni għandha tappoġġa l-implimentazzjoni ta' Proġetti Multinazzjonali billi tipprovdi, kif xieraq, is-servizzi u r-riżorsi msemija fl-Artikolu 10.

KAPITOLU 5

KONSORZJU EWROPEW GĦALL-INFRASTRUTTURA DIĠITALI

Artikolu 15

L-obiettiv u l-istatus tal-Konsorzju Ewropew għall-Infrastruttura Diġitali (EDIC)

- (1) L-Istati Membri jistgħu jimplimentaw Proġett Multinazzjonali permezz ta' Konsorzju Ewropew għall-Infrastruttura Diġitali ("EDIC").
- (2) EDIC għandu jkollu personalità ġuridika mid-data tad-dhul fis-seħh tad-deciżjoni tal-Kummissjoni msemija fil-punt (a) tal-Artikolu 16(3).

- (3) EDIC għandu jkollu, f'kull Stat Membru, l-aktar kapacità ġuridika estensiva mogħtija lill-entitajiet ġuridiċi skont il-liġi ta' dak l-Istat Membru. Dan jista', b'mod partikolari, jakkwista, jippossedi u jiddisponi minn proprjetà mobbli, immobbli u intellettuali, jikkonkludi kuntratti u jkun parti fi proċedimenti legali.
- (4) EDIC għandu jkollu sede statutorja, li għandha tkun tinsab fit-territorju ta' Stat Membru.

Artikolu 16

It-twaqqif tal-EDIC

- (1) L-Istati Membri li japplikaw għat-twaqqif ta' EDIC ("applikanti") għandhom jissottomettu applikazzjoni lill-Kummissjoni. L-applikazzjoni għandha tigi sottomessa bil-miktub u jkun fiha dawn li ġejjin:
 - (a) talba lill-Kummissjoni biex twaqqaf l-EDIC;
 - (b) l-Istatuti proposti tal-EDIC;
 - (c) deskrizzjoni teknika tal-Proġett Multinazzjonali li għandu jiġi implimentat mill-EDIC;
 - (d) dikjarazzjoni mill-Istat Membru ospitanti li tirrikonoxxi l-EDIC bħala korp internazzjonali skont it-tifsira tal-punt (g) tal-Artikolu 143 u tal-punt (b) tal-Artikolu 151(1) tad-Direttiva tal-Kunsill 2006/112/KE²⁰ u bħala organizzazzjoni internazzjonali skont it-tifsira tal-punt (b) tal-Artikolu 12(1) tad-Direttiva tal-Kunsill 2008/118/KE²¹, mit-twaqqif tiegħu. Il-limiti u l-kundizzjonijiet tal-eżenzjonijiet previsti f'dawk id-dispożizzjonijiet għandhom jiġu stabbiliti fi ftehim bejn il-membri tal-EDIC.
- (2) Il-Kummissjoni għandha tivvaluta l-applikazzjoni, filwaqt li tqis l-oġettivi ta' din id-Deċiżjoni u l-kunsiderazzjonijiet prattiċi relatati mal-implimentazzjoni tal-Proġett Multinazzjonali li għandu jiġi implimentat mill-EDIC.
- (3) Il-Kummissjoni għandha, filwaqt li tqis ir-riżultati tal-valutazzjoni msemmija fil-paragrafu 2, u f'konformità mal-proċedura ta' eżami msemmija fl-Artikolu 25(2), tadotta wahda mid-deċiżjonijiet li ġejjin permezz ta' atti ta' implimentazzjoni:
 - (a) it-twaqqif tal-EDIC wara li jkun ikkonkluda li r-rekwiżiti stabbiliti f'dan il-Kapitolu huma ssodisfati;
 - (b) ir-rifjut tal-applikazzjoni jekk din tikkonkludi li r-rekwiżiti stabbiliti f'dan ir-Regolament mhumiex issodisfati, inkluż fin-nuqqas tad-dikjarazzjoni msemmija fil-punt (d) tal-Artikolu 16(1). F'dan il-każ, l-Istati Membri xorta jistgħu jiffurmaw konsorzju permezz ta' ftehim, iżda dan ma għandux ikollu l-isem EDIC, u lanqas jibbenefika mill-istruttura ta' implimentazzjoni stabbilita f'dan il-Kapitolu.

²⁰ Id-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU L 347, 11.12.2006, p. 1).

²¹ Id-Direttiva tal-Kunsill 2008/118/KE tas-16 ta' Diċembru 2008 dwar l-arrangamenti generali għad-dazju tas-sisa u li tħassar id-Direttiva 92/12/KEE (ĠU L 9, 14.1.2009, p. 12).

- (4) Id-deċiżjoni msemmija fil-paragrafu 2 għandha tiġi nnotifikata lill-applikanti. Meta l-applikazzjoni tiġi rifjutata, id-deċiżjoni għandha tiġi spjegata f'termini ċari u preċiżi lill-applikanti.
- (5) Id-deċiżjoni li tistabbilixxi l-EDIC għandha tiġi ppubblikata f'*Il-Ġurnal Uffiċjali tal-Unjoni Ewropea*.
- (6) L-elementi essenzjali tal-Istatuti tal-EDIC, kif stabbiliti fil-punti (a) u (ċ) tal-Artikolu 19(1) u, jekk applikabbli, li jinsabu fl-applikazzjoni għandhom jiġu annessi mad-deċiżjoni li tistabbilixxi l-EDIC.

Artikolu 17

Shubija

- (1) Is-shubija fl-EDIC għandha tinkludi mill-inqas tliet Stati Membri. Huma biss l-Istati Membri li jipprovdu kontribuzzjoni finanzjarja jew mhux finanzjarja li għandhom ikunu membri tal-EDIC bi drittijiet tal-vot.
- (2) Wara l-adozzjoni ta' deċiżjoni li tistabbilixxi EDIC, Stati Membri oħrajn jistgħu jissieħbu bħala membri fi kwalunkwe hin fuq termini ġusti u raġonevoli speċifikati fl-Istatuti.
- (3) L-Istati Membri li ma jipprovdux kontribuzzjoni finanzjarja jew mhux finanzjarja jistgħu jissieħbu fl-EDIC bħala osservaturi mingħajr drittijiet tal-vot.
- (4) EDIC jista' jkun miftuħ għall-parteeipazzjoni ta' entitajiet għajr l-Istati Membri, li jistgħu jinkludu, *inter alia*, organizzazzjonijiet internazzjonali u entitajiet privati, kif speċifikat fl-Istatuti. Jekk dan ikun il-każ, l-Istati Membri għandu jkollhom b'mod kongunt il-maġġoranza tad-drittijiet tal-vot fl-assemblea tal-membri, irrispettivament mill-ammont ta' kontribuzzjonijiet minn entitajiet għajr l-Istati Membri.

Artikolu 18

Governanza

- (1) EDIC għandu jkollu mill-inqas iż-żewġ korpi li ġejjin:
 - (a) assemblea tal-membri magħmula mill-Istati Membri, minn entitajiet oħrajn imsemmija fl-Artikolu 17(4) u mill-Kummissjoni bħala l-korp li għandu setgħat shah fit-teħid tad-deċiżjonijiet, inkluż l-adozzjoni tal-baġit;
 - (b) direttur, mahtur mill-assemblea tal-membri, bħala l-korp eżekuttiv u r-rappreżentant legali tal-EDIC.
- (2) Il-Kummissjoni għandha tipparteċipa fid-deliberazzjonijiet tal-assemblea tal-membri mingħajr dritt tal-vot. Madankollu, meta programm tal-Unjoni ġestit ċentralment jikkontribwixxi finanzjarjament għal Proġett Multinazzjonali, il-Kummissjoni għandu jkollha dritt ta' veto fuq id-deċiżjonijiet tal-assemblea.
- (3) L-Istatuti ta' EDIC għandhom jistabbilixxu dispożizzjonijiet speċifiċi dwar il-governanza, fi hdan ir-rekwiżiti tal-paragrafi 1 u 2.

Artikolu 19

Statuti tal-EDIC

- (1) L-Istatuti ta' EDIC għandu jkun fihom mill-inqas dawn li ġejjin:
 - (a) lista ta' membri, osservaturi u l-proċedura għall-bidliet fis-shubija u fir-rappreżentanza, li għandhom jirrispettaw id-dritt tal-Istati Membri mhux parteċipanti li jissiehu f'EDIC;
 - (b) id-deskrizzjoni dettaljata tal-Proġett Multinazzjonali, il-kompiti tal-Membri, jekk applikabbli, u l-iskeda ta' żmien indikattiva;
 - (c) is-sede statutorja u l-isem;
 - (d) id-drittijiet u l-obbligi tal-membri, inkluż l-obbligu li jagħmlu kontribuzzjonijiet għall-baġit;
 - (e) id-drittijiet tal-vot;
 - (f) ir-regoli dwar is-sjieda tal-infrastruttura, tal-proprjetà intellettuali u ta' assi oħrajn, kif applikabbli.
- (2) L-emendi tal-Istatuti għandhom ikunu soġġetti għall-proċedura msemija fl-Artikolu 16.

Artikolu 20

Responsabbiltà

- (1) EDIC għandu jkun responsabbli għad-djun tiegħu.
- (2) Ir-responsabbiltà finanzjarja tal-membri għad-djun tal-EDIC għandha tkun limitata għall-kontribuzzjonijiet rispettivi tagħhom ipprovduti lill-EDIC. Il-membri jistgħu jispjefikaw fl-Istatuti li huma se jassumu responsabbiltà fissa 'l fuq mill-kontribuzzjonijiet rispettivi tagħhom jew responsabbiltà illimitata.
- (3) L-Unjoni ma għandhiex tkun responsabbli għad-djun ta' EDIC.

Artikolu 21

Il-liġi u l-ġurisdizzjoni applikabbli

- (1) It-twaqqif u l-funzjonament intern ta' EDIC għandhom ikunu regolati:
 - (a) mid-dritt tal-Unjoni, b'mod partikolari din id-Deċiżjoni;
 - (b) mil-liġi tal-Istat fejn l-EDIC jkollu s-sede statutorja tiegħu fil-każ ta' kwistjonijiet mhux regolati, jew regolati parzjalment biss, mill-atti msemija fil-punt (a);
 - (c) mill-Istatuti u mir-regoli ta' implimentazzjoni tagħhom.
- (2) Mingħajr preġudizzju għall-każijiet li fihom il-Qorti tal-Ġustizzja tal-Unjoni Ewropea jkollha ġurisdizzjoni skont it-Trattati, il-liġi tal-Istat fejn l-EDIC ikollu s-sede statutorja tiegħu għandha tiddetermina l-ġurisdizzjoni kompetenti għas-soluzzjoni ta' tilwim fost il-Membri b'rabta mal-EDIC, bejn il-membri u l-EDIC, u bejn EDIC u partijiet terzi.

Artikolu 22

Stralċ

- (1) L-Istatuti għandhom jiddeterminaw il-proċedura li għandha tiġi segwita għall-istralċ ta' EDIC wara deċiżjoni tal-assemblea tal-membri. L-istralċ jista' jkun jinkludi t-trasferiment ta' attivitajiet lil entità ġuridika oħra.
- (2) Ir-regoli ta' insolvenza tal-Istat fejn l-EDIC ikollu s-sede statutorja tiegħu għandhom japplikaw fil-każ li l-EDIC ma jkunx jista' jhallas id-djun tiegħu.

Artikolu 23

Rapportar u kontroll

- (1) EDIC għandu jipproduċi rapport annwali tal-attività, b'deskrizzjoni teknika tal-attivitajiet tiegħu u rapport finanzjarju. Dan għandu jiġi approvat mill-assemblea tal-membri u jintbagħat lill-Kummissjoni. Dan ir-rapport għandu jkun disponibbli għall-pubbliku.
- (2) Il-Kummissjoni tista' tipprovdi rakkomandazzjonijiet rigward il-kwistjonijiet koperti fir-rapport annwali tal-attività.

KAPITOLU 6

DISPOŻIZZJONIJIET FINALI

Artikolu 24

Għoti ta' informazzjoni

- (1) Wara talba mill-Kummissjoni, l-Istati Membri għandhom jipprovdu l-informazzjoni meħtieġa lill-Kummissjoni biex twettaq il-kompiti tagħha skont din id-Deċiżjoni, b'mod partikolari rigward l-informazzjoni meħtieġa għall-implimentazzjoni tal-Artikoli 7, 8 u 9. L-informazzjoni mitluba mill-Kummissjoni għandha tkun proporzjonata mat-twettiq ta' dawk il-kompiti. Meta l-informazzjoni pprovduta tkun tirreferi għal informazzjoni pprovduta qabel mill-imprizi bit-talba ta' Stat Membru, dawn l-imprizi għandhom jiġu informati b'dan.

Artikolu 25

Kumitat

- (1) Il-Kummissjoni għandha tkun assistita minn kumitat ("il-Kumitat tal-Komunikazzjonijiet"). Dak il-kumitat għandu jkun kumitat skont it-tifsira tar-Regolament (UE) Nru 182/2011.
- (2) Meta ssir referenza għal dan il-paragrafu, għandu japplika l-Artikolu 5 tar-Regolament (UE) Nru 182/2011, wara li jitqies l-Artikolu 8 tiegħu.

Artikolu 26

Dhul fis-seħh

- (1) Din id-Deciżjoni ghandha tidhol fis-sehh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Magħmul fi Brussell,

Għall-Parlament Ewropew
Il-President

Għall-Kunsill
Il-President